

مجلس دعوة الحق پر نام بٹ کا تبلیغی و اصلاحی ترجمان

دعوة الحق

”تربیت و صحبت کی برکت“

(مترجم: شیخ الاسلام مولانا شاہ وحی الدین صاحب قدس سرہ)

مقامی مجلس دعوة الحق پر نام بٹ

ایک منٹ کا مدرسہ

سبق نمبر (۱۱)

نَحْمَدُہٗ وَنُصَلِّیْ عَلٰی رَسُوْلِہِ الْکَرِیْمِ

(۱) ترجمہ اذکار نماز **اعوذ باللہ من الشیطن الرجیم** ”میں اللہ تعالیٰ کی پناہ چاہتا ہوں شیطان مردود سے۔“ **بسم اللہ** ”اللہ کے نام سے شروع کرتا ہوں۔“

(۲) نماز کی سنتیں (۱۱) ”ثانی یعنی سبحانک اللہم (آخر تک) پڑھنا۔“

(۳) بڑے بڑے گناہ جن پر سخت وعید آئی ہے جو بغیر توبہ کے معاف نہیں ہوتے اور ایک گناہ بھی جہنم میں لے جانے کے لئے کافی ہے (مگر اللہ تعالیٰ جس پر فضل فرمائیں) (۱۱) عار دلانا یعنی کسی کو اس کے کسی گناہ یا خطا کو یاد دلانا کر شر مندہ کرنا حالانکہ وہ اس سے توبہ کر چکا ہے۔

(۴) گناہ کے نقصانات جو دنیا میں پیش آتے ہیں (۱۱) توبہ کا ارادہ کمزور ہو جاتا ہے یہاں تک کہ بالکل توفیق ہی نہیں ہوتی اور اسی حالت میں موت آ جاتی ہے۔

(۵) طاعت کے فائدے جو دنیا میں ملتے ہیں (۱۱) طاعت کی برکت سے اس شخص کی اولاد تک کو نفع پہنچتا ہے۔

ماہنامہ

شمارہ (۱۱)

مارچ

۲۰۰۶ء

دعوة الحق

جلد (۱)

صفر المظفر

۱۴۲۷ھ

محی السنۃ شیخ المشائخ حضرت اقدس مولانا شاہ
ابرار الحق صاحب ہر دوئی قدس اللہ سرہ

حضرت مولانا محمد اسعد صاحب مدظلہم
ناظم مقامی مجلس دعوة الحق

مولانا قاری محمد عارف رحیمی زید مجدہم

علمائے مقامی مجلس دعوة الحق

سالانہ زیر تعاون ایک سو روپے، ششماہی ۵۵ روپے

مقامی مجلس دعوة الحق، پرنام بٹ۔ ٹملناڈو

طابع و ناشر حکیم وحی اللہ نے کرسنٹ اسکرینس بنگلور سے چھپوا کر دفتر دعوة الحق پرنام بٹ سے شائع کیا

اجازت فرمودہ

زیر نگرانی

مدیر مسئول

ترتیب و تقدیم

قیمت ۱۰ روپے

منجانب

آئینہ

ہر نصیحت ہمارے لئے آئینہ ہے آئیے اپنی سدھار کی فکر کریں

۱	اداریہ	۳	شیخ الاسلام حضرت مولانا شبیر احمد عثمانی قدس سرہ
۲	درس قرآن	۵	حضرت مولانا مفتی محمد شفیع صاحب قدس سرہ
۳	درس حدیث	۱۱	حضرت شیخ الحدیث محمد زکریا صاحب قدس سرہ
۴	انوار سنت	۱۶	حضرت مولانا شاہ حکیم محمد اختر صاحب دامت برکاتہم
۵	ملفوظات	۱۸	حضرت محی الدین مولانا شاہ ابرار الحق صاحب قدس سرہ
۶	علم نافع	۲۲	حضرت عارف باللہ مولانا شاہ وصی اللہ صاحب قدس سرہ
۷	مفتی کا گناہ	۲۵	حکیم الامت حضرت مولانا محمد اشرف علی تھانوی قدس سرہ
۸	سیرت خاصان حق	۲۷	ماخوذ.....
۹	ضروری مسائل	۳۱	حکیم الامت حضرت مولانا محمد اشرف علی تھانوی قدس سرہ
۱۰	گناہ کے نقصانات	۳۴	حضرت محی الدین مولانا شاہ ابرار الحق صاحب قدس سرہ
۱۱	اسلامی عقائد	۳۵	نظر فرمودہ حضرت محی الدین مولانا شاہ ابرار الحق صاحب قدس سرہ
۱۲	الہی لا تعذبنی	۳۶	حضرت مولانا محمد ثانی رحمۃ اللہ علیہ
۱۳	اغراض و مقاصد		مجلس ادارت

دینی کتب و رسائل کا احترام ہر مسلمان کا فرض ہے

اداریہ

باسمہ تعالیٰ حامداً ومصلیاً

از حضرت مفسر قرآن شیخ الاسلام
مولانا شبیر احمد عثمانی قدس سرہم

اسلامی تعلیمات کا خلاصہ

ان الله يامر بالعدل والاحسان وايتآئ ذى القربى وينهى عن الفحشاء والمنكر والبغى يعظكم لعلكم تذكرون۔

ابن مسعودؓ فرماتے ہیں کہ خدا تعالیٰ نے ہر ایک خیر و شر کے بیان کو اس آیت میں اکٹھا کر دیا ہے۔ گویا کوئی عقیدہ، خلق، نیت، عمل، معاملہ اچھایا برا ایسا نہیں جو امر او نہی اس کے تحت میں داخل نہ ہو گیا ہو۔ بعض علماء نے لکھا ہے کہ اگر قرآن میں کوئی دوسری آیت نہ ہوتی تو تنہا یہی آیت ”تبیانا للکل شیء“ کا ثبوت دینے کے لئے کافی تھی، اسی لئے خلیفہ راشد حضرت عمر بن عبد العزیز نے خطبہ جمعہ کے آخر میں اسکو درج کر کے امت کیلئے اسوۂ حسنہ قائم کر دیا۔ اس آیت کی جامعیت سمجھانے کے لئے تو ایک مستقل تصنیف کی ضرورت ہے، تاہم تھوڑا سا اندازہ یوں کیا جاسکتا ہے کہ آیت میں تین چیزوں کا امر فرمایا ہے۔ (۱) عدل، (۲) احسان، (۳) ایفاء ذی القربی ”عدل“ کا مطلب یہ ہے کہ آدمی کے تمام عقائد، اعمال، اخلاق معاملات، جذبات، اعتدال و انصاف کے ترازو میں تلے ہوں، افراط و تفریط سے کوئی پلہ جھکنے یا اٹھنے نہ پائے۔ سخت سے سخت دشمن کے ساتھ بھی معاملہ کرے تو انصاف کا دامن ہاتھ سے نہ چھوٹے۔ اس کا ظاہر و باطن یکساں ہو جو بات اپنے لئے پسند نہ کرتا ہو اپنے بھائی کے لئے بھی پسند نہ کرے۔ ”احسان“ کے معنی یہ ہیں کہ انسان بذات خود نیکی اور بھلائی کا پیکر بن کر دوسروں کا بھلا چاہے۔ مقام عدل و انصاف سے ذرا اور بلند ہو کر فضل و عفو اور تلافی و ترحم کی خواہش کرے۔ فرض ادا کرنے کے بعد تطوع و تبرع کی طرف قدم بڑھائے انصاف کے ساتھ مروت کو جمع کرے۔ اور یقین رکھے کہ جو کچھ بھلائی کرے گا خدا اسے دیکھ رہا ہے۔ ادھر سے بھلائی کا جواب ضرور بھلائی کی صورت میں ملے گا۔

”الاحسان ان تعبد الله کانک تراه فان لم تکن تراه فانه یراک“ (صحیح بخاری)

”هل جزاء الاحسان الا الاحسان“ (رحمن رکوع: ۳) یہ دونوں خصلتیں (یعنی عدل و احسان یا بالفاظ دیگر انصاف و مروت) تو اپنے نفس اور ہر ایک خویش و بیگانہ اور دوست و دشمن سے

متعلق تھیں۔ لیکن اقارب کا حق اجانب سے کچھ زائد ہے۔ جو تعلقات قرابت قدرت نے باہم رکھ دیئے ہیں انہیں نظر انداز نہ کیا جائے۔ بلکہ اقارب کی ہمدردی اور انکے ساتھ مروت و احسان اجانب سے کچھ بڑھ کر ہونا چاہئے۔ صلہ رحم ایک مستقل نیکی ہے جو اقارب و ذوی الارحام کیلئے درجہ بدرجہ استعمال ہونی چاہئے۔ گویا ”احسان“ کے بعد ذوی القربیٰ کا بالتخصیص ذکر کر کے متنبہ فرمادیا کہ عدل و انصاف تو سب کے لئے یکساں ہے لیکن مروت و احسان کے وقت بعض مواقع بعض سے زیادہ رعایت و اہتمام کے قابل ہیں۔ فرق مراتب کو فراموش کرنا ایک طرح قدرت کے قائم کئے ہوئے قوانین کو بھلا دینا ہے۔ اب ان تینوں لفظوں کی ہمہ گیری کو پیش نظر رکھتے ہوئے سمجھدار آدمی فیصلہ کر سکتا ہے کہ وہ کونسی فطری خوبی بھلائی اور نیکی دنیا میں ایسی رہ گئی ہے جو ان تینوں فطری اصولوں کے احاطہ سے باہر ہو۔

منع بھی تین چیزوں سے کیا۔ فحشاء، منکر، بخی۔ کیونکہ انسان میں تین قوتیں ہیں۔ جن کے لئے موقع اور غلط استعمال سے ساری خرابیاں اور برائیاں پیدا ہوتی ہیں۔ (۱) قوت بہیمیہ شہوانیہ، (۲) قوت وہمیہ شیطانیہ، (۳) قوت غصبیہ سبعیہ۔ غالباً ”فحشاء“ سے وہ بخیائی کی باتیں مراد ہیں جن کا منشاء شہوت و بہیمیت کی افراط ہو ”منکر“ معروف کی ضد ہے۔ یعنی نامعقول کام جن پر فطرت سلیمہ اور عقل صحیح انکار کرے۔ گویا قوت وہمیہ شیطانیہ کے غلبہ سے قوت عقلیہ ملکیہ دب جائے۔ تیسری چیز ”بخی“ ہے یعنی سرکشی کر کے حد سے نکل جانا۔ ظلم و تعدی پر کمر بستہ ہو کر درندوں کی طرح کھانے پھاڑنے کو دوڑنا، اور دوسروں کے جان و مال یا آبرو وغیرہ لینے کے واسطے ناحق دست درازی کرنا۔ اس قسم کی تمام حرکات قوت سبعیہ غصبیہ کے بیجا استعمال سے پیدا ہوتی ہیں الحاصل آیت میں تنبیہ فرمادی کہ انسان جب تک ان تینوں قوتوں کو قابو میں نہ رکھے اور قوت عقلیہ ملکیہ کو ان سب پر حاکم نہ بنائے، مہذب اور پاک نہیں ہو سکتا۔

اکثم بن صفی نے اس آیت کریمہ کو سن کر اپنی قوم سے کہا ”میں دیکھتا ہوں کہ یہ پیغمبر تمام عمدہ اور اعلیٰ اخلاق کا حکم دیتے ہیں اور کمینہ اخلاق و اعمال سے روکتے ہیں۔ تو تم اس کے ماننے میں جلدی کرو۔ فکونوا فی هذا الامرء وسا ولا تکنونوا فیہ اذنا باً (یعنی تم اس سلسلہ میں سر بنو، دم نہ بنو۔ حضرت عثمان بن مظعون فرماتے ہیں کہ اسی آیت کو سن کر میرے دل میں ایمان راسخ ہوا اور محمد ﷺ کی محبت جاگزیں ہوئی۔

حضرت مولانا مفتی محمد شفیع صاحب قدس اللہ سرہ

درس قرآن

(قسط دوم)

مقام صحابہؓ

بسم اللہ الرَّحْمٰنُ الرَّحِیْمُ : یَعْجَبُ
 الزَّرَّاعُ لِیَغِیْظَ بِهِمُ الْکُفَّارَ : وَعَدَ
 اللّٰهُ الَّذِیْنَ اٰمَنُوا وَعَمِلُوا الصَّالِحَاتِ
 مِنْهُمْ مَغْفِرَةً وَّاجْرًا عَظِیْمًا ۝

”خوش لگتا ہے کھیتی والوں کو تاکہ جلائے
 ان سے جی کافروں کا وعدہ کیا اللہ نے
 ان سے جو یقین لائے ہیں اور کئے ہیں
 بھلے کام معافی کا اور بڑے ثواب کا۔“

لیغیظ بہم الکفار، یعنی اللہ تعالیٰ نے صحابہ کرام کو ان صفات کمال کے ساتھ مزین فرمایا اور ان کو ضعف کے بعد قوت، قلت کے بعد کثرت بخشی، یہ سب کام اس لئے ہوا تاکہ ان کو دیکھ کر کافروں کو غیظ ہو۔ اور وہ حسد کی آگ میں جلیں۔ حضرت ابو عروہ زبیریؓ فرماتے ہیں کہ ہم حضرت امام مالک کی مجلس میں حاضر تھے ایک شخص نے بعض صحابہ کرام کی تنقیص کے کچھ کلمات کہے تو امام مالکؓ یہ آیت پوری تلاوت کر کے جب لیغیظ بہم الکفار پر پہنچے تو فرمایا کہ جس شخص کے دل میں صحابہ کرام میں سے کسی کے ساتھ غیظ ہو تو اس آیت کی وعید اس کو ملے گی۔ حضرت امام مالکؓ نے یہ تو نہیں فرمایا کہ وہ کافر ہو جاوے گا مگر یہ فرمایا کہ یہ وعید اس کو بھی پہنچے گی۔ مطلب یہ ہے کہ وہ کافروں جیسا کام کرنے والا ہو جائے گا۔

وَعَدَ اللّٰهُ الَّذِیْنَ اٰمَنُوا وَعَمِلُوا الصَّالِحَاتِ مِنْهُمْ مَغْفِرَةً وَّاجْرًا عَظِیْمًا،
 مِنْهُمْ کَامِنْ اَسْجَلٍ بِاتِّفَاقٍ مُّفْتَرِیْنِ بَیَانِیْہِہٖ اَوْرِ مَعْنٰیہِہٖ ہِیْ کہِ یَہٗ لَوْگِ جَوِ اِیْمَانِ اَوْرِ عَمَلِ صَالِحِ
 کے جامع ہیں اللہ تعالیٰ نے ان سے مغفرت اور اجر عظیم کا وعدہ فرمایا ہے۔ اس سے ایک تو یہ
 معلوم ہوا کہ سب صحابہ کرام ایمان اور عمل صالح کے جامع ہیں۔ دوسرے یہ کہ ان سب سے
 مغفرت اور اجر عظیم کا وعدہ ہے۔

ان سب کے متعلق اوپر کی آیات میں حق تعالیٰ نے اپنی رضا اور خوشنودی کا اعلان فرمادیا ہے

لَقَدْ رَضِيَ اللَّهُ عَنِ الْمُؤْمِنِينَ إِذْ يَبَايَعُونَكَ تَحْتَ الشَّجَرَةِ، اور رضائے الہی کا یہ اعلان اس کی ضمانت ہے کہ یہ سب مرتے دم تک ایمان و عمل صالح پر قائم رہیں گے کیونکہ اللہ تو علیم وخبیر ہے اگر کسی کے متعلق اس کو یہ معلوم ہو کہ یہ کسی وقت ایمان سے پھر جائیو والا ہے تو اس سے اپنی رضا کا اعلان نہیں فرما سکتے۔ ابن عبد البر نے مقدمہ استیعاب میں اسی آیت کو نقل کر کے لکھا ہے کہ

وَمَنْ رَضِيَ اللَّهُ عَنْهُ لَمْ يَسْخَطْ عَلَيْهِ أَبَدًا یعنی اللہ جس سے راضی ہو جائے پھر اس پر کبھی ناراض نہیں ہوتا۔ اور رسول اللہ ﷺ نے اسی آیت کی بناء پر ارشاد فرمایا کہ بیعت رضوان میں شریک ہونے والوں میں سے کوئی آگ میں نہ جائے گا تو یہ وعدہ اصالتہً انہی کے لئے کہا گیا ہے ان میں سے بعض کا مستثنیٰ ہونا قطعاً باطل ہے اسی لئے امت کا اس پر اجماع ہے کہ صحابہ کرام سب کے سب عادل و ثقہ ہیں۔

قرآن مجید کی بہت سی آیتوں میں اس کی تصریحات ہیں جن میں چند آیات تو اسی صورت میں آچکی ہیں

لَقَدْ رَضِيَ اللَّهُ عَنِ الْمُؤْمِنِينَ أَوْ الزَّمَهُمْ كَلِمَةَ التَّقْوَىٰ وَكَانُوا أَحَقَّ بِهَا وَأَهْلَهَا، ان کے علاوہ اور بہت سی آیات میں یہ مضمون مذکور ہے

يَوْمَ لَا يَخْذِي اللَّهُ النَّبِيَّ وَالَّذِينَ آمَنُوا مَعَهُ. وَالسَّابِقُونَ الْأُولُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ اور سورہ حدید میں حق تعالیٰ نے صحابہ کرام کے بارے میں فرمایا ہے

وَكَلَّا وَعَدَ اللَّهُ الْحَسَنَىٰ یعنی ان سب سے اللہ نے حسنی کا وعدہ کیا ہے پھر سورہ انبیاء میں حسنی کے متعلق فرمایا

وَمَنْ سَبَقَتْ لَهُمْ مَنَا الْحَسَنَىٰ أُولَٰئِكَ عَنْهَا مُبْعَدُونَ یعنی جن لوگوں کے لئے ہماری طرف سے حسنی کا فیصلہ پہلے ہو چکا ہے وہ جہنم کی آگ سے دور رکھے جائیں گے اور رسول اللہ ﷺ نے فرمایا،

”یعنی تمام زمانوں میں میرا زمانہ بہتر ہے اس کے بعد اس زمانے کے لوگ بہتر ہیں جو میرے زمانے کے متصل ہیں پھر وہ جو ان کے متصل ہیں۔“

خَيْرُ الْقُرُونِ قُرْنِي ثُمَّ
الَّذِينَ يَلُونَهُمْ ثُمَّ الَّذِينَ
يَلُونَهُمْ - (بخاری)

اور ایک حدیث میں ارشاد ہے کہ میرے صحابہ کو برا نہ کہو کیونکہ (ان کی قوتِ ایمان کی وجہ ان کا حال یہ ہے کہ) اگر تم میں سے کوئی شخص اللہ کی راہ میں احد پہاڑ کے برابر سونا خرچ کروے تو وہ ان کے خرچ کئے ہوئے کے ایک مد کی برابر بھی نہیں ہو سکتا اور نہ نصف مد کی برابر۔ مد عرب کا ایک پیانا ہے جو تقریباً ہمارے آدھے سیر کے برابر ہوتا ہے۔ اور حضرت جابر رضی اللہ عنہ کی حدیث میں ہے کہ رسول اللہ ﷺ نے فرمایا کہ اللہ تعالیٰ نے میرے صحابہ کو سارے جہان میں سے پسند فرمایا ہے پھر میرے صحابہ میں میرے لئے چار کو پسند فرمایا ہے۔ ابو بکر عمر عثمان علی رضی اللہ عنہم۔ اور ایک حدیث میں ارشاد ہے۔

اللہ سے ڈرو اللہ سے ڈرو میرے صحابہ کے معاملے میں میرے بعد ان کو طعن تشنیع کا نشانہ مت بناؤ کیونکہ جس شخص نے ان سے محبت کی تو میری محبت کے ساتھ ان سے محبت کی اور جس نے ان سے بغض رکھا تو میرے بغض کے ساتھ ان سے بغض رکھا اور جس نے ان کو ایذا پہنچائی اس نے مجھے ایذا پہنچائی اور جس نے مجھے ایذا دی اس نے اللہ کو ایذا پہنچائی اور جو اللہ کو ایذا پہنچانے کا قصد کرے تو قریب ہے کہ اللہ اس کو عذاب میں پکڑے گا۔

اللہ اللہ فی اصحابی لا
تتخذوہم غرضا بعدی فمن
احبہم فبحبی احبہم ومن
ابغضہم فببغضی ابغضہم
ومن اذاہم فقد اذانی ومن
اذانی فقد اذی اللہ ومن
اذی اللہ فیوشک ان یاخذہ
(رواہ الترمذی عن عبد اللہ بن
المغفل از جمع الفوائد)

آیات و احادیث اس کے متعلق بہت ہیں جن کو احقر نے اپنی کتاب مقام صحابہ میں جمع کر دیا ہے یہ کتاب شائع ہو چکی ہے۔ تمام صحابہ کرام کے عدل و ثقہ ہونے پر پوری امت کا اجماع ہے اور صحابہ کرام کے مابین جو اختلافات جنگ و قتال تک پہنچے اس کے متعلق بحث و تمحیص اور تنقید و تحقیق یا سکوت کا مسئلہ بھی اس کتاب میں تفصیل کے ساتھ لکھ دیا گیا ہے۔

اور یہ مضمون بھی تفسیر قرطبی سے اسی رسالہ میں نقل کیا ہے۔ ”یہ جائز نہیں ہے کہ کسی بھی صحابی کی طرف قطعی اور یقینی طور پر غلطی منسوب کی جائے اس لئے کہ ان سب حضرات نے اپنے اپنے طرز

عمل میں اجتہاد سے کام لیا تھا، اور سب کا مقصد اللہ کی خوشنودی تھی، یہ سب حضرات ہمارے پیشوا ہیں اور ہمیں حکم ہے کہ ان کے باہمی اختلافات سے کف لسان کریں اور ہمیشہ ان کا ذکر بہترین طریقے پر کریں کیونکہ صحابیت بڑی حریمیت کی چیز ہے اور نبی ﷺ نے ان کو برا کہنے سے منع فرمایا ہے اور یہ خبر دی کہ اللہ نے انہیں معاف کر رکھا ہے اور ان سے راضی ہے۔“ اس کے علاوہ متعدد سندوں سے یہ حدیث ثابت ہے کہ آنحضرت ﷺ نے حضرت طلحہؓ کے بارے میں فرمایا۔

ان طلحة شهيد يمشی على وجه الارض، یعنی طلحہؓ روئے زمین پر چلنے والے شہید ہیں۔ اب اگر حضرت علیؓ کے خلاف حضرت طلحہؓ کا جنگ کے لئے نکلنا کھلا گناہ اور عصیان تھا تو اس جنگ میں مقتول ہو کر وہ ہرگز شہادت کا رتبہ حاصل نہ کرتے، اسی طرح حضرت طلحہؓ کا یہ عمل تاویل کی غلطی اور ادائے واجب میں کوتاہی قرار دیا جاسکتا تو بھی آپ کو شہادت کا مقام حاصل نہ ہوتا، کیونکہ شہادت تو صرف اس وقت حاصل ہوتی ہے جب کوئی شخص اطاعت ربانی میں قتل ہوا ہو۔ لہذا ان حضرات کے معاملہ کو اسی عقیدہ پر محمول کرنا ضروری ہے جس کا اوپر ذکر کیا گیا۔

اس بات کی دوسری دلیل وہ صحیح اور معروف و مشہور احادیث ہیں جو خود حضرت علیؓ سے مروی ہیں اور جن میں آنحضرت ﷺ نے ارشاد فرمایا کہ ”زبیر کا قاتل جہنم میں ہے۔“

نیز حضرت علیؓ فرماتے ہیں کہ میں نے آنحضرت ﷺ کو فرماتے ہوئے سنا کہ ”صفیہؓ کے بیٹے کے قاتل کو جہنم کی خبر دیدو۔“ جب یہ بات ہے تو ثابت ہو گیا کہ حضرت طلحہؓ اور حضرت زبیرؓ اس لڑائی کی وجہ سے عاصی اور گنہگار نہیں ہوئے، اگر ایسا نہ ہوتا تو حضورؐ حضرت طلحہؓ کو شہید نہ فرماتے اور حضرت زبیرؓ کے قاتل کے بارے میں جہنم کی پیشین گوئی نہ کرتے۔ نیز ان کا شمار عشرہ مبشرہ میں ہے جن کے جنتی ہونے کی شہادت تقریباً متواتر ہے۔

اسی طرح جو حضرات صحابہؓ ان جنگوں میں کنارہ کش رہے، انہیں بھی تاویل میں خطا کا نہیں کہا جاسکتا، بلکہ ان کا طرز عمل بھی اس لحاظ سے درست تھا کہ اللہ نے ان کو اجتہاد میں اسی رائے پر قائم رکھا جب یہ بات ہے تو اس وجہ سے ان حضرات پر لعن طعن کرنا ان سے براءت کا اظہار کرنا اور انہیں فاسق قرار دینا، ان کے فضائل و مجاہدات اور ان عظیم دینی مقامات کو کالعدم کر دینا کسی طرح

درست نہیں۔ بعض علماء سے پوچھا گیا کہ اس خون کے بارے میں آپ کی کیا رائے ہے جو صحابہ کرامؓ کے باہمی مشاجرات میں بہایا گیا تو انھوں نے جواب میں یہ آیت پڑھ دی کہ **تلك امة قد خلت لهما ما كسبت ولكم ما كسبتم ولا تسئلون عما كانوا يعملون**، یہ ایک امت تھی جو گزر گئی، اس کے اعمال اس کے لئے ہیں اور تمہارے اعمال تمہارے لئے ہیں، اور تم سے ان کے اعمال کے بارے میں سوال نہیں کیا جائے گا۔

کسی اور بزرگ سے یہی سوال کیا گیا تو انھوں نے کہا، ”ایسے خون ہیں کہ اللہ نے میرے ہاتھوں کو اس میں (رنگنے سے) بچایا، اب میں اپنی زبان کو ان سے آلودہ نہیں کروں گا۔“ مطلب یہی تھا کہ میں کسی ایک فریق کو کسی ایک معاملے میں یقینی طور پر خطا کا ٹھہرانے کی غلطی میں مبتلا نہیں ہونا چاہتا۔ علامہ ابن نورکؒ فرماتے ہیں:- ”ہمارے بعض اصحاب نے کہا ہے کہ صحابہ کرام کے درمیان جو مشاجرات ہوئے ان کی مثال ایسی ہے جیسے حضرت یوسف علیہ السلام اور ان کے بھائیوں کے درمیان پیش آنے والے واقعات کی، وہ حضرات آپس کے ان اختلافات کے باوجود ولایت اور نبوت کی حدود سے خارج نہیں ہوئے بالکل یہی معاملہ صحابہؓ کے درمیان پیش آئیوا لے واقعات کا بھی ہے۔“

اور حضرت محاسبیؒ فرماتے ہیں کہ،

”جہاں تک اس خون ریزی کا معاملہ ہے تو اس کے بارے میں ہمارا کچھ کہنا مشکل ہے، کیونکہ اس میں خود صحابہؓ کے درمیان اختلاف تھا۔“ اور خود حسن بصریؒ سے صحابہؓ کے باہمی قتال کے بارے میں پوچھا گیا تو انھوں نے فرمایا،

”ایسی لڑائی تھی جس میں صحابہؓ موجود تھے اور ہم غائب، وہ پورے حالات کو جانتے تھے اور ہم نہیں جانتے“ جس معاملہ پر تمام صحابہؓ کا اتفاق ہے ہم اس میں ان کی پیروی کرتے ہیں، اور جس معاملہ میں ان کے درمیان اختلاف ہے اس میں سکوت اختیار کرتے ہیں۔“

حضرت محاسبیؒ فرماتے ہیں کہ ہم بھی وہی بات کہتے ہیں جو حسن بصریؒ نے فرمائی، ہم جانتے ہیں کہ صحابہ کرامؓ نے جن چیزوں میں دخل دیا ان سے وہ ہم سے کہیں بہتر طریقے پر واقف تھے۔

لہذا ہمارا کام یہی ہے کہ جس پر وہ سب حضرات متفق ہوں اس کی پیروی کریں، اور جس میں ان کا اختلاف ہو اس میں خاموشی اختیار کریں اور اپنی طرف سے کوئی نئی رائے پیدا نہ کریں، ہمیں یقین ہے کہ ان سب نے اجتہاد سے کام لیا تھا اور اللہ تعالیٰ کی خوشنودی چاہی تھی اس لئے کہ دین کے معاملہ میں وہ سب حضرات شک و شبہ سے بالاتر ہیں۔ (معارف القرآن جلد: ۸)

اعلان

آپ حضرات کو یہ اطلاع دی جاتی ہے کہ مقامی مجلس دعوت الحق پر نام بٹ
کا ماہنامہ اجتماع عصر تا فجر بتاریخ ۲۵ / صفر المظفر ۱۴۲۶ھ بمطابق
26-03-2006 بروز اتوار بمقام جامع مسجد پر نام بٹ۔ انشاء اللہ منعقد ہوگا۔
جسمیں مندرجہ ذیل نظام رہیگا۔

بعد نماز عصر: ایک گناہ کبیرہ بتانا * ایک سنت بتانا * قرآن پاک کی ایک آیت کی تصحیح
* آداب گشت * بعدہ گشت * تعلیم تسہیل قصد السبیل
* چائے * تیاری نماز مغرب
بعد نماز مغرب: تلاوت کلام پاک * سنن نماز میں سے تین سنتوں کا عملی نمونہ (سلسلہ)
* بعدہ مہمان خصوصی کا اصلاحی خطاب * بعدہ دعا
* تیاری نماز عشاء

بعد نماز عشاء: کھانے کی سنتیں * سونے کی سنتیں * نماز کی عملی مشق
* مراقبہ موت * دعا * بعدہ قیام شب
* نماز تہجد (انفرادی) * معمولات (انفرادی) * تیاری نماز فجر
بعد نماز فجر: تفسیر قرآن پاک

آپ تمام احباب سے اس اجلاس میں حسب موقع شرکت اور
کامیابی کیلئے دعا کی درخواست ہے۔

درسِ حدیث

(قسط دوم)

قطب الاقطاب شیخ الحدیث حضرت

مولانا محمد زکریا صاحب قدس سرہ

ذکر اللہ کے عظیم فوائد

عن ابی ہریرۃ رضی اللہ عنہ قال سمعت رسول اللہ صلی اللہ علیہ وسلم یقول الدنیا ملعونۃ وملعون ما فیہا الا ذکر اللہ وما والاہ وعالمًا ومتعلما۔ رواہ الترمذی وابن ماجۃ والبیہقی

حضور اقدس صلی اللہ علیہ وسلم کا ارشاد ہے کہ دنیا ملعون ہے اور جو کچھ دنیا میں ہے سب ملعون (اللہ کی رحمت سے دور ہے) مگر اللہ کا ذکر اور وہ چیز جو اس کے قریب ہو اور عالم اور طالب علم۔

ذکر اللہ کے بقیہ فوائد (۲۶) ذکر کی مجلسیں فرشتوں کی مجلسیں ہیں اور لغویات اور غفلت کی مجلسیں شیطان کی مجلسیں ہیں اب آدمی کو اختیار ہے جس قسم کی مجلسوں کو چاہے پسند کر لے اور ہر شخص اسی کو پسند کرتا ہے جس سے مناسبت رکھتا ہے (۲۷) ذکر کی وجہ سے ذکر کرنے والا بھی سعید (نیک بخت) ہوتا ہے اور اس کے پاس بیٹھنے والا بھی اور غفلت یا لغویات میں مبتلا ہونے والا بھی خود بھی بد بخت ہوتا ہے اور اس کے پاس بیٹھنے والا بھی (۲۸) قیامت کے دن حسرت سے محفوظ رکھتا ہے اس لئے کہ حدیث میں آیا ہے کہ ہر وہ مجلس جس میں اللہ کا ذکر نہ ہو قیامت کے دن حسرت اور نقصان کا سبب ہے (۲۹) ذکر کے ساتھ اگر تنہائی کا رونا بھی نصیب ہو جائے تو قیامت کے دن تپش اور گرمی میں جبکہ ہر شخص میدان حشر میں بلبلارہا ہوگا یہ عرش کے سایہ میں ہوگا (۳۰) ذکر میں مشغول رہنے والوں کو ان سب چیزوں سے زیادہ ملتا ہے۔ جو دعائیں مانگنے والوں کو ملتی ہیں۔ حدیث میں اللہ جل شانہ کا ارشاد نقل کیا گیا ہے کہ جس شخص کو میرے ذکر نے دعا سے روک دیا اس کو میں دعا مانگنے والوں سے افضل عطا کروں گا۔ (۳۱) باوجود سہل ترین عبادت ہونے کے تمام عبادتوں سے افضل ہے اس لئے کہ زبان کو حرکت دینا بدن کے اور تمام اعضا کو حرکت دینے سے سہل ہے۔

(۳۲) اللہ کا ذکر جنت کے پودے ہیں (۳۳) جس قدر بخشش اور انعام کا وعدہ اس پر ہے اتنا کسی اور عمل پر نہیں ہے چنانچہ ایک حدیث میں وارد ہے کہ جو شخص لا الہ الا اللہ وحدہ لا شریک لہ لہ الملك ولہ الحمد وهو علی کل شیء قدید سومرتبہ کسی دن پڑھے تو اس کے لئے دس غلام آزاد کرنے کا ثواب ہوتا ہے اور سونکیاں اس کے لئے لکھی جاتی ہیں اور سو برائیاں اس سے معاف کر دی جاتی ہیں اور شام تک شیطان سے محفوظ رہتا ہے اور دوسرا کوئی شخص اس سے افضل نہیں ہوتا مگر وہ شخص کہ اس سے زیادہ عمل کرے اسی طرح اور بہت سی احادیث ہیں جن سے ذکر کا فہل اعمال ہونا معلوم ہوتا ہے اور بہت سی ان میں سے اس رسالہ میں مذکور ہیں۔

(۳۴) دوام ذکر کی بدولت اپنے نفس کو بھولنے سے امن نصیب ہوتا ہے جو سبب ہے دارین کی شقاوت کا اس لئے کہ اللہ کی یاد کو بھلا دینا سبب ہوتا ہے خود اپنے نفس کو بھلا دینے کا اور اپنے تمام مصالح کے بھلا دینے کا۔ چنانچہ ارشاد خداوندی ہے۔ ولا تکنونوا کالذین نسوا اللہ فانفسہم انفسہم اولئک ہم الفاسقون (سورہ حشر رکوع: ۳) (تم ان لوگوں کی طرح نہ بنو جنہوں نے اللہ سے بے پروائی کی پس اللہ نے ان کو اپنی جانوں سے بے پروا کرو یا یعنی ان کی عقل ایسی ماری گئی کہ اپنے حقیقی نفع کو نہ سمجھا) اور جب آدمی اپنے نفس کو بھلا دیتا ہے تو اس کی مصالح سے غافل ہو جاتا ہے اور یہ سبب ہلاکت کا بن جاتا ہے جیسا کہ کسی شخص کی کھیتی ہو یا باغ ہو اور اس کو بھول جائے اس کی خبر گیری نہ کرے تو لامحالہ وہ ضائع ہوگا۔ اور اس سے امن جب ہی مل سکتا ہے جب اللہ کے ذکر سے زبان کو ہر وقت تروتازہ رکھے اور ذکر اس کو ایسا محبوب ہو جائے جیسا کہ پیاس کی شدت کے وقت پانی اور بھوک کے وقت کھانا اور سخت گرمی اور سخت سردی کے وقت مکان اور لباس بلکہ اللہ کا ذکر اس سے زیادہ کا مستحق ہے اس لئے کہ ان اشیاء کے نہ ہونے سے بدن کی ہلاکت ہے جو روح کی اور دل کی ہلاکت کے مقابلہ میں کچھ بھی نہیں ہے (۳۵) ذکر آدمی کی ترقی کرتا رہتا ہے بستر پر بھی اور بازار میں بھی، صحت میں بھی اور بیماری میں بھی نعمتوں اور لذتوں کے ساتھ مشغولی میں بھی اور کوئی ایسی چیز نہیں ہے جو ہر وقت ترقی سبب بنتی ہو حتیٰ کے جس کا دل نور ذکر سے منور ہو جاتا ہے وہ سوتا ہوا بھی غافل شب بیداروں سے بھی بڑھ جاتا ہے۔

(۳۶) ذکر کا نور دنیا میں بھی ساتھ رہتا ہے اور قبر میں بھی ساتھ رہتا ہے اور آخرت میں پل صراط پر آگے آگے چلتا ہے۔ حق تعالیٰ شانہ کا ارشاد ہے: **اَوْ مِّنْ كَان مِّتًا فَاحْيِنَاه** **وَجَعَلْنَاهُ نُوْرًا يَمْشِيْ بِهٖ فِى النَّاسِ كَمَنْ مِّثْلُهٗ فِى الظُّلُمٰتِ لَيْسَ بِخٰرِجٍ مِنْهَا** (سورہ انفاع رکوع: ۱۵) (ایسا شخص جو پہلے سے مردہ یعنی گمراہ تھا پھر ہم نے اس کو زندہ یعنی مسلمان بنادیا اور اس کو ایسا نور دے دیا کہ وہ اس نور کو لئے ہوئے آدمیوں میں چلتا پھرتا ہے یعنی وہ نور ہر وقت اس کے ساتھ رہتا ہے کیا ایسا شخص بد حالی میں اس شخص کی طرح ہو سکتا ہے جو گمراہیوں کی تاریکیوں میں گھرا ہو کہ ان سے نکلنے ہی نہیں پاتا) پس اول شخص مؤمن ہے جو اللہ پر ایمان رکھتا ہے اور اس کی محبت اور اس کی معرفت اور اس کے ذکر سے متور ہے اور دوسرا شخص ان چیزوں سے خالی ہے حقیقت یہ ہے کہ یہ نور نہایت مہتم بالشان چیز ہے اور اسی میں پوری کامیابی ہے اسی لئے نبی اکرم ﷺ اس کی طلب اور دعا میں مبالغہ فرمایا کرتے تھے اور اپنے ہر ہر جزو میں نور کو طلب فرماتے تھے چنانچہ احادیث میں متعدد دعائیں ایسی ہیں۔ جن میں حضور اقدس ﷺ نے اس کی دعاء فرمائی ہے کہ حق تعالیٰ شانہ آپ کے گوشت میں ہڈیوں میں پٹھوں میں بال میں کھال میں کان میں آنکھ میں اوپر نیچے دائیں بائیں آگے پیچھے نور ہی نور کر دے حتیٰ کہ یہ بھی دعا کی کہ خود مجھی کو سر تا پا نور بنادے کہ آپ کی ذات ہی نور بن جائے اسی نور کی بقدر اعمال میں نور ہوتا ہے حتیٰ کہ بعض لوگوں کے نیک عمل ایسی حالت میں آسمان پر جاتے ہیں کہ ان پر آفتاب جیسا نور ہوتا ہے اور ایسا ہی نور ان کے چہروں پر قیامت کے دن ہوگا (۳۷) ذکر تصوف کا اصل ہے اور تمام صوفیہ کے سب طریقوں میں رائج ہے جس شخص کے لئے ذکر کا دروازہ کھل گیا ہے اس کے لئے اللہ جل شانہ تک پہنچنے کا دروازہ کھل گیا۔ اور جو اللہ جل شانہ تک پہنچ گیا وہ جو چاہتا ہے پاتا ہے کہ اللہ جل شانہ کے پاس کسی چیز کی بھی کمی نہیں ہے۔

(۳۸) آدمی کے دل میں ایک گوشہ ہے جو اللہ کے ذکر کے علاوہ کسی چیز سے بھی پر نہیں ہوتا اور جب ذکر دل پر مسلط ہو جاتا ہے تو وہ نہ صرف اس گوشہ کو پر کرتا ہے بلکہ ذکر کرنے والے کو بغیر مال کے غنی کر دیتا ہے اور بغیر کنبہ جماعت کے لوگوں کے دلوں میں عزت والا بنادیتا ہے اور بغیر

سلطنت کے بادشاہ بنا دیتا ہے اور جو شخص ذکر سے غافل ہوتا ہے وہ باوجود مال و دولت کنبہ اور حکومت کے ذلیل ہوتا ہے (۳۹) ذکر پراگندہ کو مجتمع کرتا ہے اور مجتمع کو پراگندہ کرتا ہے دور کو قریب کرتا ہے اور قریب کو دور کرتا ہے پراگندہ کو مجتمع کرنے کا مطلب یہ ہے کہ آدمی کے دل پر جو متفرق ہوموم، غموم، تفکرات، پریشانیاں ہوتی ہیں ان کو دور کر کے جمعیت خاطر پیدا کرتا ہے اور مجتمع کو پراگندہ کرنے کا مطلب یہ ہے کہ آدمی پر جو تفکرات مجتمع ہیں ان کو متفرق کر دیتا ہے اور آدمی کی جو لغزشیں اور گناہ جمع ہو گئے ہیں ان کو پراگندہ کر دیتا ہے اور جو شیطان کے لشکر آدمی پر مسلط ہیں ان کو پراگندہ کر دیتا ہے اور آخرت کو جو دور ہے قریب کر دیتا ہے اور دنیا کو جو قریب ہے دور کر دیتا ہے (۴۰) ذکر آدمی کے دل کو نیند سے جگاتا ہے غفلت سے چوکتا کرتا ہے اور دل جب تک سوتا رہتا ہے اپنے سارے ہی منافع کھوتا رہتا ہے (۴۱) ذکر ایک درخت ہے جس پر معارف کے پھل لگتے ہیں صوفیہ کی اصطلاح میں احوال اور مقامات کے پھل لگتے ہیں اور جتنی بھی ذکر کی کثرت ہوگی اتنی ہی اس درخت کی جڑ مضبوط ہوگی اور جتنی جڑ مضبوط ہوگی اتنے ہی زیادہ پھل اس پر آئیں گے (۴۲) ذکر اس پاک ذات کے قریب کر دیتا ہے جس کا ذکر کر رہا ہے حتیٰ کہ اس کے ساتھ معیت نصیب ہو جاتی ہے۔ چنانچہ قرآن پاک میں ہے ان الله مع الذين اتقوا (اللہ جل شانہ، متقیوں کے ساتھ ہے) اور حدیث میں وارد ہے انا مع عبدی ما ذکرنی (میں اپنے بندے کے ساتھ رہتا ہوں جب تک وہ میرا ذکر کرتا رہے) ایک حدیث میں ہے کہ میرا ذکر کرنے والے میرے آدمی ہیں، میں ان کو اپنی رحمت سے دور نہیں کرتا اگر وہ اپنے گناہوں سے توبہ کرتے رہیں تو میں ان کا حبیب ہوں اور اگر وہ توبہ نہ کریں تو میں ان کا طیب ہوں کہ ان کو پریشانیوں میں مبتلا کرتا ہوں تا کہ ان کو گناہوں سے پاک کر دوں۔ نیز ذکر کی وجہ سے جو اللہ جل شانہ کی معیت نصیب ہوتی ہے وہ ایسی معیت ہے جس کے برابر کوئی دوسری معیت نہیں ہے نہ وہ زبان سے تعبیر ہو سکتی ہے نہ تحریر میں آ سکتی ہے اس کی لذت وہی جان سکتا ہے جس کو یہ نصیب ہو جاتی ہے (اللهم الرزقنی منہ شیناً) (۴۳) ذکر غلاموں کے آزاد کرنے کے برابر ہے مایوں کے خرچ کرنے کے برابر ہے اللہ کے راستے میں جہاد کے برابر ہے بہت سی روایات میں اس قسم کے مضامین گزر چکے ہیں اور آئندہ

بھی آنے والے ہیں (۴۴) ذکر شکر کی جڑ ہے جو اللہ کا ذکر نہیں کرتا وہ شکر بھی ادا نہیں کرتا۔ ایک حدیث میں آیا ہے کہ حضرت موسیٰ علی نبینا وعلیہ الصلوٰۃ والسلام نے اللہ جل جلالہ سے عرض کیا آپؐ نے مجھ پر بہت احسانات کئے ہیں مجھے طریقہ بتا دیجئے کہ میں آپ کا بہت شکر ادا کروں۔ اللہ جل جلالہ نے ارشاد فرمایا کہ جتنا بھی تم میرا ذکر کرو گے اتنا ہی شکر ادا ہوگا۔ دوسری حدیث میں حضرت موسیٰ علیہ السلام کی یہ درخواست ذکر کی گئی کہ یا اللہ تیری شان کے مناسب شکر کس طرح ادا ہو اللہ جل جلالہ نے فرمایا کہ تمہاری زبان ہر وقت ذکر کے ساتھ تروتازہ رہے (۴۵) اللہ کے نزدیک پرہیزگار لوگوں میں زیادہ معزز وہ لوگ ہیں جو ذکر میں ہر وقت مشغول رہتے ہوں اس لئے کہ تقویٰ کا منتہا جنت ہے اور ذکر کا منتہا اللہ کی معیت ہے (۴۶) دل میں ایک خاص قسم کی قسوت (تختی) ہے جو ذکر کے علاوہ کسی چیز سے بھی نرم نہیں ہوتی (۴۷) ذکر دل کی بیماریوں کا علاج ہے (۴۸) ذکر اللہ کے ساتھ دوستی کی جڑ ہے اور ذکر سے غفلت اس کے ساتھ دشمنی کی جڑ ہے (۴۹) اللہ کے ذکر کے برابر کوئی چیز نعمتوں کو کھینچنے والی اور اللہ کے عذاب کو ہٹانے والی نہیں ہے (۵۰) ذکر کرنے والے پر اللہ کی صلوٰۃ (رحمت) اور فرشتوں کی صلوٰۃ (دعا) ہوتی ہے۔ (باقی آئندہ)

(فضائل اعمال حصہ اول)

حضرت علیؑ کی روایت ہے کہ حضرت فاطمہؑ نے جب چکی بار بار پینے کی وجہ سے اپنے ہاتھوں میں تکلیف کی شکایت حضور پاک ﷺ کی خدمت میں جا کر کی اور ایک نوکر مانگا تو آپؐ نے ارشاد فرمایا کہ میں تمہیں نوکر سے بہتر ایک چیز بتاتا ہوں وہ یہ کہ جب تم سونے کے لئے بستر پر جاؤ تو تینتیس (۳۳) مرتبہ اللہ اکبر اور تینتیس مرتبہ (۳۳) مرتبہ سبحان اللہ اور تینتیس مرتبہ (۳۳) الحمد للہ پڑھ لو۔ ابن سیرین نے فرمایا کہ سبحان اللہ کا عدد چونتیس (۳۴) ہے۔

(بخاری شریف جلد ثانی: ۹۳۵)

حضرت مولانا حکیم محمد اختر صاحب دامت برکاتہم

انوار سنت

چند سنتیں

نکاح کی سنتیں (۱) مسنون نکاح وہ ہے جو سادہ ہو جس میں ہنگامہ یا زیادہ تکلفات اور جہیز وغیرہ کے سامان کا جھگڑا نہ ہو۔ (۲) نکاح کے لئے نیک اور صالح فرد کو تلاش کرنا اور منگنی یا پیغام بھیجنا مسنون ہے۔ (۳) جمعہ کے دن مسجد میں اور شوال کے مہینہ میں نکاح کرنا پسندیدہ اور مسنون ہے۔ (۴) نکاح کا مشہور کرنا اور نکاح کے بعد چھوڑے یا کھجور لٹانا یا تقسیم کرنا سنت ہے۔ (۵) حسب استطاعت مہر مقرر کرنا سنت ہے۔ (۶) شادی کی پہلی رات جب بیوی سے تنہائی ہو تو بیوی کی پیشانی کے اوپر کے بال پکڑ کر یہ دعا پڑھے۔ اللھم انسی اسئلك خیرھا وخیر ما فیھا واعوذ بک من شرھا وشر ما فیھا۔ (۷) جب بیوی سے صحبت کا ارادہ کرے تو یہ دعا پڑھے ورنہ شیطان کا نطفہ بھی مرد کے نطفہ کے ساتھ اندر چلا جاتا ہے اور اولاد کی خصلتوں میں مبتلا ہوگی۔ دعایہ ہے: بسم اللہ اللھم جنبنا الشیطن وجنب الشیطن ما رزقتنا۔ میں اللہ کا نام لیکر یہ کام کرتا ہوں۔ اے اللہ ہم کو شیطان سے بچا اور جو اولاد تو ہم کو دے اس کو بھی شیطان سے دور رکھ اس دعا کو پڑھ لینے سے جو اولاد ہوگی اس کو شیطان کبھی ضرر نہ پہنچا سکے گا۔

ولیمہ (۸) شب عروسی گزارنے کے بعد، اپنے عزیزوں، دوستوں، رشتہ داروں اور مساکین کو ولیمہ کا کھانا کھلانا سنت ہے۔ ولیمہ کے لئے ضروری نہیں ہے کہ بڑے پیمانے پر کھانا تیار کر کے کھلائے۔ تھوڑا کھانا حسب استطاعت تیار کر کے دوستوں عزیزوں وغیرہ کو تھوڑا تھوڑا کھلانا بھی ادائیگی سنت کے لئے کافی ہے۔ بہت ہی برا ولیمہ وہ ہے کہ مالدار و دنیا دار لوگوں کو تو بلایا جائے مگر غریب، مسکین محتاج وغیرہ اور دیندار لوگوں کو دھتکار دیا جائے۔ ایسے بُرے ولیمہ سے بچنا چاہئے ولیمہ میں ادائیگی سنت کی نیت رکھو۔ دیندار غریب اور محتاج لوگوں کو بلاؤ۔ اور امیروں میں سے بھی جس کو دل چاہے بلاؤ مگر غریبوں کو دھکے نہ دو۔ جو ولیمہ ناموری اور دکھاوے کے لئے یا لوگوں کی تعریف کے لئے کیا جائے اس کا کچھ ثواب نہیں بلکہ اللہ تعالیٰ کی ناراضگی اور غصہ کا اندیشہ ہے۔

(۹) مردوں کے لئے ساڑھے چار ماشہ وزن سے کم کی چاندی کی انگوٹھی پہننے کی اجازت ہے اور سونے کی انگوٹھی مردوں کے لئے بالکل حرام ہے۔ عورتوں کو مہندی استعمال کرنا سنت ہے۔

موت اور اس کے بعد کی سنتیں (۱) جب یہ معلوم ہونے لگے کہ موت کا وقت قریب ہے۔ تو اس وقت جو لوگ موجود ہوں اس کا منہ قبلہ کی طرف پھیر دیں۔ (۲) جب موت قریب معلوم ہو تو یہ دعا پڑھے:- اللّٰهُمَّ اغْفِرْ لِيْ وَارْحَمْنِيْ وَالْحَقْنِيْ بِالرَّفِيقِ الْاَعْلٰی۔ اے اللہ! مجھ کو بخش دے اور مجھ پر رحم فرما اور مجھے اوپر والے ساتھیوں میں پہنچا دے۔ (۳) جب روح نکلنے کے آثار محسوس ہوں تو یہ دعا پڑھے۔ اللّٰهُمَّ اَعْنِيْ عَلٰی غَمْرَاتِ الْمَوْتِ وَسَكْرَاتِ الْمَوْتِ۔ اے اللہ! موت کی سختیوں کے موقع پر میری مدد فرما۔ جب موت واقع ہو جائے تو اہل تعلق یہ دعا پڑھیں:

(۴) اَنَا لِلّٰهِ وَاَنَا اِلَيْهِ رَاجِعُونَ ۝ اللّٰهُمَّ اجْرِنِيْ فِیْ مَصِیْبَتِيْ وَاخْلَفْ لِيْ خَيْرًا مِنْهَا۔ بیشک ہم اللہ ہی کے لئے ہیں اور ہم اللہ ہی کی طرف لوٹنے والے ہیں۔ اے اللہ! میری مصیبت میں اجر دے اور اس کے عوض مجھے اس سے اچھا بدل عنایت فرما۔ (۵) روح نکل جانے کے بعد میت کی آنکھیں بند کرے۔ (۶) جو شخص میت کو تخت پر رکھنے کے لئے اٹھائے یا جنازہ اٹھائے تو بسم اللہ کہے۔ (۷) میت کو دفن کرنے میں جلدی کرنا سنت ہے۔ (۸) جب میت کو قبر میں رکھے تو یہ دعا پڑھے۔ بِسْمِ اللّٰهِ وَعَلٰی مِلَّةِ رَسُوْلِ اللّٰهِ صَلٰی اللّٰهُ عَلَیْهِ وَسَلَّمَ۔ (۹) میت کو قبر میں داہنی کروٹ پر اس طرح لٹانا چاہئے کہ پورا سینہ کعبہ کی طرف ہو اور پشت کو قبر کی دیوار سے لگا دے۔ آج کل لوگ صرف منہ کعبہ کی طرف کر دیتے ہیں۔ یہ بالکل خلاف سنت ہے۔ (۱۰) میت کے رشتہ داروں کو کھانا دینا مسنون ہے۔ اس کھانے کو تمام برادری یا رشتہ داروں کا کھانا جائز نہیں۔ میت والوں کے کھانے میں جو شریک ہیں ان کے لئے یہ کھانا جائز ہے۔ ناموری اور دکھلاوے کے لئے ایسا کرنا جائز نہیں۔ جو موجود ہو دے دیا جائے۔ (۱۱) قبر کو نہ بہت اونچی کریں نہ پختہ بنائیں۔ (۱۲) قبر پر پانی چھڑکنا سنت ہے۔ (۱۳) جب میت کے دفن سے حضور ﷺ فارغ ہوتے تو خود بھی اور دوسروں کے لئے فرماتے کہ اپنے بھائی کے لئے استغفار کرو۔ اور ثابت قدم رہنے کی دعا کرو کہ اللہ اسے منکر نکیر کے جواب میں ثابت قدم رکھے۔ (رسول اللہ ﷺ کی سنتیں)

سچے مسلمان کی شان

حضرت محی السنۃ مولانا شاہ ابرار الحق صاحب قدس اللہ سرہ کا ایک جامع ملفوظ

ارشاد فرمایا کہ کیوں صاحب اگر امام صاحب نماز کے وقت اپنے حجرے سے محراب مسجد کی طرف اپنے کپڑے اتارے ہوئے آویں تو آپ آنے دیں گے؟ یہ سمجھیں گے کہ عقل میں فتور آ گیا۔ حالانکہ امام صاحب کہہ رہے ہیں بھائی ہم کو نماز پڑھانے دو۔ مجھے نماز کے مسائل اور سورتیں یاد ہیں میرا باطن بالکل ٹھیک ہے۔ صرف ظاہر کی خرابی سے آپ لوگ کیوں گھبرا گئے آپ ان کی ایک بات نہ سنیں گے اور سیدھے مسجد سے نکال کر دماغ کے ڈاکٹر یا پاگل خانے لیجا میں گے۔

کیوں بھائی ظاہر کی خرابی سے آپ کو باطن کی خرابی پر یقین آ گیا اور دین کے معاملہ میں ہماری ظاہری وضع قطع۔ ظاہری صورت حضرت نبی کریم ﷺ کے ارشادات کے خلاف ہو تو یہاں ہماری باطنی خرابی اور ایمان کی خرابی پر یقین کیوں نہیں ہوتا اور اس کی اصلاح کی فکر کیوں نہیں ہوتی ایسے شخص کو دین کے ڈاکٹروں یعنی اولیاء و مشائخ کرام کے پاس کیوں نہیں لیجاتے۔ رسول اکرم ﷺ نے مونچھوں کو کٹانے اور داڑھی بڑھانے کا حکم فرمایا اور آپ نے بقدر ایک مشت (ایک مٹھی) داڑھی طول اور عرض میں رکھی۔ حضرت عمر رضی اللہ عنہ سے اس مقدار کی روایت کو غنیۃ الطالبین میں حضرت شیخ عبدالقادر جیلانی رحمۃ اللہ علیہ نے نقل فرمایا ہے۔ مگر امام صاحب کے لباس اتارنے سے تو ہم ان کی عقل میں خرابی سمجھ لیں اور داڑھی منڈانے اور کترانے سے آج ایمان کی خرابی اور کمزوری کیوں سمجھ میں نہیں آتی۔

پولیس افسر وردی کے بغیر ڈیوٹی دے تو وہ معطل ہو جائے گا۔ اگر تیس سال ڈیوٹی پولیس افسر نے نہایت عمدگی سے دی اور مستحق انعام و ترقی ہو گیا لیکن ایک دن دیکھا گیا کہ وہ سرخ ٹوپی لگائے ہوئے سرکاری وردی کو اتار کر پھر رہا ہے۔ حکومت کیا کرے گی۔ باغیوں کی ٹوپی پہن لینے

ہی سے اس کو باغی قرار دے کر اس پر مقدمہ چلائے گی اور اسے معطل کرے گی۔ انعام تو درکنار سزا ملے گی آج امت مسلمہ نے اپنی سرکاری وردی جو بارگاہ رسالت ﷺ سے عطا ہوئی تھی اس کو اتارا اور صرف اتارا ہی نہیں بلکہ مبغوض اور گمراہ قوموں کی (یہودی نصاریٰ کی) وردی کو اپنا لیا اور اب تک انگریزی بال کی نسبت انگریز کی طرف ہے۔ اب امت مسلمہ اپنی وردی کو ترک کر کے ڈیوٹی دے گی تو کیا انجام ہوگا۔ معطل ہوگی یا نہیں غضب اور عذاب کا خطرہ ہے یا نصرت اور رحمت کی مستحق ہوگی پھر شکوہ یہ کہ آج مسلمان ہر طرف شکست کھا رہے ہیں۔ بیت المقدس چھن گیا اللہ تعالیٰ ہماری مدد نہیں کر رہے ہیں۔ ہر طرف پٹ رہے ہیں۔

دعوتِ غلبہ ہے مومن کے لئے قرآن میں پھر جو تو غالب نہیں کچھ ہے کس ایمان میں اب اسلامی وردی کیا ہے سنئے۔

۱۔ ٹخنہ نہ ڈھانکنے ایسا کرنا ممنوع ہے۔ اللہ تعالیٰ قیامت کے دن ایسے شخص کو نگاہِ رحمت سے نہ دیکھیں گے اور شبِ براءت میں مغفرت کی جو بشارت ہے اس مبارک رات میں بھی اس کی مغفرت نہ ہوگی۔

۲۔ گھٹنے ڈھانکے رہو ایسا نیکریا لباس کہ جس سے گھٹنے کھل جائیں جائز نہیں حرام ہے۔

۳۔ سر کے بالوں کو یا برابر ہر طرف سے چھوٹے چھوٹے کراد دیجئے یا پٹہ رکھ لیجئے یا منڈا دیجئے۔ پیوں کی طرح بالوں کو بالکل آزاد بھی نہ چھوڑیئے۔

۴۔ داڑھی ایک مشت کی مقدار ہر طرف طول و عرض میں رکھے اس سے بڑھ جائے تو بے شک کترانا جائز ہے مگر یہ مٹھی ہر شخص کی اپنی مراد ہے حجام کی مراد نہیں۔ دیکھئے بے داڑھی والے کو امام بنانا بھی جائز نہیں اسی طرح اس کو مؤذن بنانا بھی جائز نہیں۔

۵۔ مرد عورت کی مشابہت کا لباس یا طرز اختیار نہ کرے اور عورت مرد کی وضع قطع اور لباس اختیار نہ کرے۔ حدیث پاک میں ہے کہ اللہ تعالیٰ لعنت فرماتے ہیں ان مردوں پر جو عورتوں کی مشابہت اختیار کرتے ہیں اور ان عورتوں پر جو مردوں کی مشابہت اختیار کرتے ہیں اگر پوسٹ مین پولیس کی وردی پہن لے اور پولیس مین پوسٹ مین کی تو دونوں کو معطل کر دیا جائے گا۔

۶۔ عورتیں اس قدر موٹا دوپٹہ استعمال کریں جس سے بالوں کی سیاہی نظر نہ آئے ورنہ نماز بھی نہ ہوگی اور جتنے لوگ نامحرم اس کے بالوں کو دیکھیں گے سب کو جتنا گناہ ہوگا اتنا اکٹھا کر کے اس پر لا دیا جائے گا عورتوں کے ناخن پالش لگانے سے وضو صحیح نہ ہوگا اور پھر نماز بھی نہ ہوگی۔

اتباع غیر مسلم سے تو اب بیزار ہو آشنائے یار ہو بیگانہ اغیار ہو

سکھ داڑھی رکھ کر ان کے بھنگی بھی ہمارے صالحین کی نقل سے سردار کہلاتے ہیں اور ہم وضع صلحا کی چھوڑ کر سردار ہو رہے ہیں۔ داڑھی منڈانا یا کتر وانا دراصل یہ اعلان کرنا ہے کہ ہم نے حضور ﷺ کے چہرہ مبارک کی داڑھی کی وضع کو گھٹیا سمجھا اور انگریزوں کے چہروں کو بڑھیا سمجھا۔ ایمان کی خیر منائیے اور بدون اس کے بھی ایمان ہم بھی تسلیم کرتے ہیں مگر اسی ڈاکٹر اسپشلسٹ کی طرح جس کی مثال دے چکا ہوں کہ آپ کے پاس جب لایا گیا تو چار پائی پر۔ معلوم ہوا کہ فالج گر گیا ہے مریض نے حال بتایا تو معلوم ہوا کہ یہ ڈاکٹر بہرا بھی ہے۔ حال پرچہ پر لکھ کر دیا تو معلوم ہوا کہ آنکھوں میں پانی بھی اتر آیا بینائی بھی جاتی رہی تو آپ ایسے ڈاکٹر کو اسی وقت نا منظور کر کے واپس کر دیں گے۔ میرے دوستو کیا ایسا گھٹیا اسلام اور ایمان خدائے تعالیٰ کے پاس لے جانے کی آرزو کرتے ہو۔ خدا کے لئے اپنی جانوں پر رحم کرو اور غور سے سوچو کہ ہم تو غلام ہو کر ایسی خراب چیز رد کر دیں اور ہم خدائے تعالیٰ کو گھٹیا تحفہ پیش کرنے کیلئے تیار ہیں اور دنیا میں نہایت چست ہیں۔ آپ کی ہر چیز بڑھیا ہونی چاہئے مکان بڑھیا ہو سواری بڑھیا ہو۔ پھل اور غذائیں بڑھیا ہوں ان کا ظاہر بھی اچھا ہو باطن بھی اچھا ہو آہ حضرت خواجہ صاحبؒ نے ہمارا نقشہ کس طرح کھینچا ہے۔

اے کہ تو دنیا میں اتنا چست ہے دین میں کیوں پھر تو اتنا سست ہے

کرتا ہے دنیا میں جو کر دین کے بھی باب میں اختیار اسباب کر اس عالم اسباب میں

تشریح از مرتب عفی عنہ: بعض حضرات کہتے ہیں کہ خدا غفور و رحیم ہے سبحان اللہ ان کی اس شان سے آپ نے یہ فائدہ اٹھایا کہ حق تعالیٰ کو خوب ناراض کریں اور بھائی خدا رزاق بھی تو ہے یہاں تو کل کہاں گیا۔ یہاں تو روزی کے لئے رات دن خون پسینہ ایک کیا جا رہا ہے حضرت خواجہ صاحبؒ اسی کو فرماتے ہیں۔

گرتا ہے تو دنیا پہ تو پروانہ وار گو تجھے جلنا پڑے انجام کار
اسپہ دعویٰ ہے کہ ہم ہیں ہوشیار کیا یہی ہے ہوشیاروں کا شعار
حدیث پاک میں ہے کہ کل امتی معافا الا المجاہرون

ترجمہ:- میرا ہر امتی قابلِ عفو و معافی ہے سوائے ان لوگوں کے جو اعلانیہ دکھلا کر گناہ کرتے ہیں۔
بھائیو داڑھی منڈوانا اعلانیہ گناہ ہے اور حضرت اقدس ہر دوئی رحمۃ اللہ علیہ نے ایک جگہ فرمایا کہ
بعض گناہ تو تھوڑی دیر کا ہوتا ہے اتنی دیر کا گناہ لکھ لیا جاتا ہے اور داڑھی منڈانے والا تو ہر وقت مجرم
ہے سو رہا ہے پھر بھی گناہ لکھا جا رہا ہے۔ ۲۴ گھنٹے گنہگار ہے حق تعالیٰ اپنی رحمت سے ہر گناہ سے
ہماری اور امت مسلمہ کی حفاظت فرمائیں۔ آمین۔

سب گناہ چھوڑنے کا علاج کثرت سے موت کو یاد کرنا اور مخلوق میں بڑا بننے کا شوق دل سے
نکالنا اور یہ سوچنا کہ میری نافرمانی کی وضع قطع کی تعریف کرنے والے یا اس سے خوش ہونے والے
یا اس کی دل میں عزت کرنے والے قبر میں اور میدانِ محشر میں کچھ کام نہ آسکیں گے اور دنیا میں بھی
یہ لوگ کچھ نہیں دیتے صرف یہ وہمی اور خیالی خوشی ہے جو نہ دنیا میں مفید ہے نہ آخرت میں اور بھائی
جس درخت سے پتے گرنے لگیں تو درخت کے ڈاکٹر سے مشورہ کر کے اس میں کھاد پانی ڈالتے
ہیں۔ پس جس کے چہروں سے محمدی باغ کے سرکاری سبزہ میں کمی آرہی ہو اور اس سرکاری درخت
کے پتے جھڑ رہے ہوں فوراً دین کے ڈاکٹروں یعنی اللہ والوں سے رجوع کیا جاوے وہ اس کی دوا
اور غذا تجویز کر دیں گے اور دعا بھی کریں گے انشاء اللہ تعالیٰ پھر آپ کے چہرہ پر کچھ اور ہی رونق اور
باغ محمدی سبزے نظر آئیں گے۔

حضرت مولانا ادریس صاحب کاندھلوی شیخ الحدیث جامعہ اشرفیہ لاہور نے ایک صاحب
سے ترغیباً فرمایا کہ دو بھائی حقیقی سامنے لاؤ ایک کے چہرہ پر داڑھی ہو اور دوسرے کی منڈی ہوئی ہو
پھر دیکھو کہ کون خوبصورت معلوم ہوتا ہے۔ (مجالس ابرار)

علم نافع

حضرت عارف باللہ مولانا شاہ وصی اللہ صاحب قدس سرہ

فرمایا کہ میں نے اپنا طریقہ بدل دیا ہے اور چونکہ تجربہ کے بعد ایک نیا علم مجھ کو حاصل ہوا اس لئے چاہتا ہوں کہ آپ لوگ بھی اس سے ناواقف نہ رہیں۔ وہ یہ کہ میں نے یہاں کے رہنے والوں کے سامنے ایک مدت تک قرآن اور آیات کی تفسیر سنائی۔ ایسی ایسی آیتیں کہ اثر کرنے کیلئے ایک دو آیت بھی کافی و وافی تھی مگر دیکھا کہ ان پڑھنے پڑھانے والوں پر اس کا کماحقہ اثر نہیں ہوا۔ اسی طرح سے حدیث شریف کا سبق شروع کرایا اور شرح حدیث نے اس کی کیسی کیسی شرح فرمائی ہے اس کو بھی سنایا لیکن میں اپنے مقصد میں خاطر خواہ کامیاب نہیں ہوا کیونکہ دیکھا کہ ان لوگوں نے اس کا بھی کوئی اثر نہیں لیا۔

پھر میں نے غور کیا کہ آخر کیا بات ہے کہ مجھ پر تو قرآن و حدیث کا بہت اثر ہوتا ہے اور اتنا وقت جو اس کے درس میں گذرتا ہے اس کو عمدہ ترین وقت اور زندگی کا ذریعہ اور حاصل سمجھتا ہوں پھر ان لوگوں پر کیوں اثر نہیں ہوتا۔ تو بات سمجھ میں آئی کہ اصل میں یہ لوگ غافل ہیں۔ غفلت ان کے قلب میں موجود ہے۔ تم جو علوم بیان کرتے ہو ذوق اور حال کے درجہ میں ان کو نہیں پہنچتیں بلکہ صرف علم کے درجہ میں ہو کر رہ جاتی ہیں اور ظاہر ہے جب قلب میں غفلت بھری ہو تو پھر قرآن و حدیث کا کیا اس پر اثر ہو سکتا ہے اس لئے کہ یہ دوسرے ہی لوگ ہیں اور قرآن و حدیث سے جن کو نفع ہوتا ہے وہ کچھ دوسرے ہی قسم کے لوگ ہوتے ہیں لہذا ان کے مناسب جو چیز ہے اس کو استعمال کرو گے تب نفع ہوگا چنانچہ ان کو ذکر میں لگاؤ کیونکہ بزرگان دین نے فرمایا ہے کہ جب کسی زنگ آلود چیز کو صاف کرنا ہو تو صابن

استعمال کرنے سے پہلے ریت سے اس کو مانجھنا چاہئے تب صابن کا بھی فائدہ مرتب ہوگا ورنہ بدون اس کے ابتداء ہی صابن لگائیے گا تو برتن بھی صاف نہ ہوگا اور صابن بھی برباد جائے گا۔ چنانچہ صاحب ترصیع الجواہر المکیہ فرماتے ہیں کہ جس کا ترجمہ یہ ہے جان لو کہ سب طاعات سے بڑھ کر طاعت قلب کی جلا اور تنویر کے حق میں نیز اس کے اوصاف رویہ کو حمیدہ سے بدلنے کے باب میں اللہ تعالیٰ کا ذکر ہے۔ اللہ تعالیٰ ارشاد فرماتے ہیں کہ بلاشبہ نماز فحشاء اور منکر سے روکتی ہے اور اللہ کا ذکر بڑی چیز ہے۔ چنانچہ علماء طریق نے فرمایا ہے کہ قلب کو جلا کرنے میں ذکر کا وہ درجہ ہے جو تانبا کے صاف کرنے میں ریت کا درجہ ہے اور تنویر قلب کے بارے میں بقیہ طاعات کی وہ حیثیت ہے جیسی کہ اسی تانبے کی صفائی میں صابن کی۔

چنانچہ اس کے پیش نظر ذکر پر لگایا تو دیکھا کہ نفع ہوا اور اپنی اس تبدیلی اور ترمیم میں معین ایک عالم کا وہ واقعہ بھی ہوا جس کو صاحب مرقات نے شرح مشکوٰۃ میں بیان فرمایا ہے۔

حدیث شریف میں آتا ہے کہ افضل الذکر لا الہ الا اللہ اس کی شرح کرتے ہوئے فرماتے ہیں کہ:- اس میں کچھ شک نہیں کہ لا الہ الا اللہ افضل الذکر ہے اور یہی وہ قاعدہ ہے جس پر ارکان دین کی بناء قائم ہے اور یہی کلمہ علیا ہے اور یہی وہ قطب ہے جس پر اسلام کی چکی گھومتی ہے اور یہی وہ شعبہ ہے جو کہ اسلام کے تمام شعبوں سے اعلیٰ ہے۔

اور علامہ طیبی فرماتے ہیں کہ بلکہ یہی کل ہے اور اس کے سوا کچھ ہے ہی نہیں یہ شرح کر کے اس کے آگے لکھتے ہیں:- اور اس بات کو تمہارے لئے یہ واقعہ واضح کرتا ہے کہ سید علی بن میمون مغربی نے جب شیخ علوان حموی میں تصرف فرمایا جو کہ مفتی اور مدرس تھے تو ان کو افتاء اور تدریس سب کاموں سے منع فرمادیا اور ان کو ذکر اللہ میں مشغول کرایا۔ پس جہلاء نے سید علی بن میمون کے بارے میں زبان طعن دراز کیا اور کہنے لگے کہ انہوں نے تو شیخ الاسلام کو گمراہ کر دیا اور مخلوق کے نفع سے ان کو روک دیا۔ پھر سید علی کو یہ بات بھی معلوم ہوئی کہ شیخ علوان حموی کبھی کبھی تلاوت قرآن بھی کرتے ہیں تو اس سے بھی منع فرمادیا۔ اب لوگ کہنے لگے کہ یہ تو زندیق ہو گئے کہ تلاوت قرآن سے بھی منع کرتے ہیں جو کہ قطب ایمان اور غوث ایتقان ہے لیکن مرید نے بلا خوف لومۃ لائم اپنے

شیخ کی اطاعت کی یہاں تک کہ انہیں مزید علم حاصل ہوا اور ان کے قلب کا آئینہ روشن ہو گیا اور اپنے رب کا مشاہدہ حاصل ہو گیا تو ان کو قرأت قرآن کی اجازت فرمادی۔ چنانچہ جب انہوں نے قرآن پاک کھولا تو فتوحات ازلیہ وابدیہ کے ابواب حاصل ہوئے اور ظاہری و باطنی عوارف کے خزانے ظاہر ہوئے۔ تب سید علی بن میمون نے ان سے فرمایا کہ میں تم کو قرآن پاک کی تلاوت سے نہیں منع کرتا تھا بلکہ زبان کے لقلعے سے منع کرتا تھا اور اس کے بارے میں جو وعیدیں آئی ہیں ان سے غافل رہنے سے منع کرتا تھا۔

دیکھئے اس واقعہ سے معلوم ہوا کہ قلب میں جب غفلت رہتی ہے تو وہ طریقہ ہی سے زائل ہوتی ہے اور بدون طریقہ سے زائل کئے ہوئے وہ از خود زائل نہیں ہوتی بلکہ بعض حالات میں تو قرآن وحدیث کی تلاوت اور مزادلت بھی اس کیلئے کافی نہیں ہوتی۔ چنانچہ شیخ علوان حموی اسی مرتبہ میں تھے۔ عالم تھے، مفتی تھے، مدرس تھے مگر کشودکار نہ ہوتا تھا۔ بالآخر ایک صاحب باطن بزرگ نے توجہ فرمائی اور ان کو ذکر پر لگایا تب ان کے قلب سے غفلت دور ہوئی اسی لئے ہر زمانہ میں علماء مشائخ کرام کے محتاج ہوئے ہیں۔

اس سے معلوم ہوا کہ یہ راستہ بدون اہل اللہ کی مصاحبت کے طے نہیں ہوتا۔ آپ خود دیکھئے آپ کے قریبی ہی زمانہ میں کیسے کیسے چوٹی کے علماء ہوئے ہیں۔ حضرت مولانا رشید احمد صاحب گنگوہی، حضرت مولانا محمد قاسم صاحب، حضرت مولانا یعقوب صاحب اور ہمارے حضرت مولانا تھانویؒ کیسے زبردست اہل اللہ ہوئے مگر کوئی بات تو تھی جو ان سب حضرات نے حضرت حاجی صاحبؒ کے تعلق کو ضروری جانا۔ یہ حضرات جانتے تھے کہ حضرت حاجی صاحب کے پاس کوئی دولت ہے جو ہمارے پاس نہیں ہے اسی کے لئے گئے اور وہ وہی چیز تھی جس کے لئے شیخ علوان سید علی بن میمون مغربی کی خدمت میں حاضر ہوئے تھے۔ غرض کہ یہ سلسلہ یونہی چلا آ رہا ہے کہ علماء ظاہر کو اپنے علم کو کارآمد بنانے کے لئے علماء باطن کے پاس جانا پڑا ہے اور ان حضرات نے اسی ذکر کے ذریعہ ان کے قلوب کو ذرا کر بنا دیا اور اس غفلت کو نکال پھینکا۔ معلوم ہوا کہ غفلت دور کرنے کے لئے بجز ذکر کے اور کوئی دوسری شے نہیں ہے اس پر سب مشائخ کا اتفاق ہے۔ (معرفت حق)

متقی کا گناہ

حکیم الامت مجدد الملت حضرت مولانا محمد اشرف علی تھانوی نور اللہ مرقدہ

خود اس آیت سے بھی میری اس تقریر کا ثبوت ملتا ہے کہ مجاہدہ سے مادہ کا قطع نہیں ہو جاتا کیونکہ آیت میں صاف موجود ہے کہ تقویٰ کے بعد بھی مس شیطان ہو جاتا ہے۔ فرماتے ہیں ان الذین اتقوا اذا مسهم طائف یعنی متقیوں پر بھی یہ مس واقع ہوتا ہے کہ مگر فرق ہوتا ہے۔ اس مس میں اور اس مس میں جو غیر متقین پر واقع ہوتا ہے۔ غیر متقین اس سے متاثر ہو جاتے ہیں اور شیطان کے پیچھے ہو لیتے ہیں اور متقین پر یہ اثر ہوتا ہے کہ تذکروا فاذا هم مبصرون یعنی وہ فوراً چونک اٹھتے ہیں اور صاحب بصیرت ہو جاتے ہیں۔ دیکھئے! کتنا بڑا فرق ہے۔ ڈاکو ایک اناڑی اور غافل پر چھاپہ مارتے ہیں تو اس کا نتیجہ یہ ہوتا ہے کہ سب مال و اسباب لوٹ کر لے جاتے ہیں بلکہ اس کو بھی مار کر ڈال دیتے ہیں یا باندھ کر لے جاتے ہیں اور کبھی ایک کار کردہ اور تجربہ کار اور ہوشیار پر چھاپہ مارتے ہیں تو اس کا نتیجہ یہ ہوتا ہے کہ اس کا کچھ بھی نہیں بگاڑ سکتے غل تو بچ جاتا ہے اور تماشا یوں کا مجمع ہو جاتا ہے لیکن اس کی ذات کو کسی قسم کا نقصان نہیں پہنچتا بلکہ یہ نتیجہ ہوتا ہے کہ وہ ہوشیار ہو کر پھر سے چوکی کو اور درست کر لیتا ہے بلکہ کبھی ڈاکوؤں کو بھی باندھ لیتا ہے چھاپہ مارنا دونوں جگہ ہوا مگر اثر میں فرق ہے۔ اسی طرح فرق ہے متقین پر مس شیطان کے اثر میں اور غیر متقین پر اثر میں اور اس آیت میں تو مس شیطان کو مجمل ہی بیان فرمایا ہے اور اس کے کسی خاص اثر کو بیان نہیں کیا کہ اس مس سے کچھ اثر بھی ہوتا ہے یا نہیں۔ بس اتنا فرمایا ہے کہ مس شیطان متقین کو بھی ہوتا ہے مگر ایک دوسری جگہ اس اثر کے بعض افراد کی تعین بھی فرمادی ہے چنانچہ ارشاد ہے اذا ما غضبوا هم یغفرون یہ آیت بھی متقین کی شان میں ہے ترجمہ یہ ہے کہ جب ان کو غصہ آتا ہے تو معاف کر دیتے ہیں یہاں مس شیطان کا ایک اثر غضب مذکور ہے کہ جب ان کو غصہ آتا ہے جو شیطان کا اثر ہے تو وہ شیطان کے کہنے پر عمل کر کے مقتضائے غضب پر عمل نہیں کرتے بلکہ معاف

کر دیتے ہیں یہاں سے معلوم ہوا کہ متقین کو غصہ بھی آجایا کرتا ہے کیونکہ اذا اور ان میں فرق ہے۔ اذا۔ یقیناً پر آتا ہے اور ان محتملات پر اور یہاں لفظ اذا لایا گیا ہے تو معنی یہ ہوئے کہ متقین کو بھی غصہ آنا غالب ہے مگر اثر اس کا یہ ہوتا ہے کہ وہ مغلوب نہیں ہوتے بلکہ معاف کر دیتے ہیں غصہ مس شیطان کا ایک فرد ہے اس آیت میں اس کی تصریح ہو گئی۔ دیکھئے صاف معلوم ہوتا ہے کہ غصہ کا بالکل جاتا رہنا مطلوب و محمود نہیں بلکہ متقین کی شان یہ ہے کہ ان میں غصہ بھی ہوتا ہے مگر اس کے متقضا پر عمل نہیں ہوتا وہ بات صحیح ہوئی کہ مادہ کا بالکل ازالہ مطلوب نہیں ہاں اس کو مغلوب کر لینا چاہئے۔ اور اس میں بہت سی مصلحتیں ہیں۔ مثلاً اگر غصہ بالکل جاتا رہے تو ہزاروں خرابیاں پیدا ہو جاویں آدمی دیوث ہو جاوے کہ اپنی عورت کے پاس دوسرے مرد کو دیکھ کر بھی اس کو غیظ نہ پیدا ہو۔ یہ غصہ ہی ہے کہ آدمی ایسے موقع پر جان دے دیتا ہے اور اس پر فخر کرتا ہے کہ میں ایسا بہادر ہوں اسی طرح اور بہت سی خرابیاں ہیں جو غصہ نہ رہنے کی صورت میں پیدا ہو سکتی ہیں۔ حق تعالیٰ کی تعلیم عجیب ہے اور فطرت سلیمہ کے مطابق ہے بلکہ یوں کہنا چاہئے کہ فطرت اس کے موافق ہو جاوے تو سلیم ہی فرماتے ہیں والکاظمین الغیظ یہ بھی متقین کی شان ہے معنی یہ ہیں کہ وہ غصہ کو دبا لیتے ہیں الفاقدین الغیظ نہیں فرمایا جس کے معنی یہ ہوئے کہ ان میں غصہ نہیں ہوتا۔ معلوم ہوا کہ غصہ انسان میں ہونا چاہئے ہاں! اس کے ساتھ کظم کی قوت بھی ہونی چاہئے کہ اس پر غالب رہے۔ مثال اس کی موٹر کی سی ہے کہ اس کے اسٹیم کا ٹھنڈا ہونا مطلوب نہیں اسٹیم تو پوری قوت کا ہونا چاہئے ہاں اس کو اعتدال کے ساتھ چلانے کی ترکیب بھی ہونی چاہئے اگر ٹھنڈا ہو جاوے تو بیکار ہے۔ دوسری مثال پہلوان کی ہے۔ کہ اس کے ظلم و زیادتی کم کرنے کی تدبیر یہ نہیں ہے کہ اس کی طاقت بالکل سلب کر لی جاوے۔ بلکہ تدبیر یہی ہے کہ اس کے افعال میں اعتدال پیدا کر دیا جاوے۔ جوش ہو اور قوت کو اعتدال کے ساتھ خرچ کیا جاوے۔ غرض ہر چیز اپنے مصرف میں صرف ہو تو محمود اور مفید ہے پس اپنے محل میں غصہ بھی اچھا اور بخل بھی اچھا۔ غرض یہ غلطی ہے کہ مجاہدہ کا اثر یہ سمجھا جائے کہ معصیت کا مادہ ہی سلب ہو جائے۔ (مفسد گناہ)



سیرت خاصان حق

حضرت خواجہ اولیس قرنی ^{رحمۃ اللہ علیہ}

خیر التابیین

”بیہی“ اور ابو نعیم وغیرہ نے یہ حدیث روایت کی ہے کہ حضرت عمر فاروقؓ نے فرمایا کہ مجھ سے رسول اللہ ﷺ نے فرمایا:

”یأتی علیک اویس کان بہ مرض فبرء منه الاموضع درهم له والدۃ ہو بہا بذلوا قسم علی اللہ لا برة فان استطعت ان یسغفرک فافعل“
 ”یعنی رسول اکرم ﷺ نے فرمایا کہ اے عمر یمن کی طرف سے ایک شخص آئے گا جس کا نام اولیس ہوگا، اس کے جسم پر برص (پھلہری) کے داغ تھے مگر اب مٹ چکے ہیں فقط ایک داغ درہم کے برابر ہوگا اس کی ماں بھی ہے جس کا وہ بے حد خدمت گزار ہے۔ اس کی شان یہ ہے کہ جب وہ اللہ تعالیٰ کی قسم کھاتا ہے تو اس کو ضرور پورا کرتا ہے۔ اے عمر اگر تمہیں موقع ملے کہ اس سے اپنے لئے دعائے مغفرت چاہو تو ضرور ایسا کرنا“

اسی طرح ایک روایت میں ہے کہ حضورؐ نے حضرت علی کرم اللہ وجہہ کو بھی خواجہ اولیس قرنیؒ کی نسبت بشارت دی۔ بعض دوسری روایات میں حضورؐ سے یہ الفاظ بھی منسوب کئے گئے ہیں کہ اولیس تابیین میں سب سے بہتر شخص ہوگا گویا خیر التابیین ہوگا۔

ایک روایت میں یہ بھی ہے کہ حضورؐ نے ایک موقع پر فرمایا کہ مجھے یمن کی طرف سے بوئے محبت آتی ہے۔ مولانا رومؒ اور امام غزالیؒ کا بیان ہے کہ حضورؐ کا اشارہ خواجہ اولیس قرنیؒ کی طرف تھا۔ جس مبارک ہستی کی بشارت خود سید البشر خیر الرسلؐ دیں اس کے علوم مرتبت کا بخوبی اندازہ کیا جاسکتا ہے۔

حضرت خواجہ اولیس قرنیؒ کی زندگی عجیب شان کی تھی۔ اونٹ کے بالوں کا ایک کمبل اور ایک پاجامہ ان کا لباس ہوتا تھا۔ اور علاقہ دنیوی سے یکسر بے نیاز تھے۔ کبھی کبھار اللہ کا کوئی نیک بندہ جسم کی عریانی ڈھانپنے کے لئے چادر اوڑھا دیتا تھا۔ ہر وقت حالتِ دارفنگی و دشورگی طاری رہتی تھی۔ لوگ انہیں دیوانہ سمجھتے تھے۔ کئی بار ایسا ہوتا کہ بچے دیوانہ سمجھ کر پتھر مارتے تھے۔ آپ فرماتے چھوٹے چھوٹے پتھر مارو تا کہ میرے جسم سے خون نہ بہہ نکلے اس سے میرا وضو جاتا رہے گا۔ دارفنگی اور دشورگی کے باوجود غیرت اور خودداری کی یہ کیفیت تھی کہ کسی پر اپنا بوجھ ڈالنا گوارا نہ تھا۔ اپنے قبیلہ کے اونٹ چرا کر یا کھجور کی گٹھلیاں بیچ کر معاش کا سامان پیدا کرتے تھے۔ رات کو کھانے کے بعد کوئی چیز بچتی تو اسے راہِ خدا میں صدقہ کر دیتے۔ فرمایا کرتے تھے کہ لباس اور غذا (جو میرے پیٹ میں ہے) اس کے علاوہ میرے پاس کچھ نہیں ہے۔

جس مکان میں رہتے تھے وہ نہایت بوسیدہ اور خستہ حال تھا۔ عبادت و ریاضت سے شغف کا یہ عالم تھا کہ ساری ساری رات بیدار رہ کر یادِ الہی میں مصروف رہتے۔ اکثر سارا دن بھی عبادت میں گزر جاتا۔ فرمایا کرتے تھے کاش ازل سے ابد تک ایک ہی طویل رات ہوتی اور میں ایک ہی رکوع اور ایک ہی سجدے میں رات گزار دیتا۔ روزے نہایت کثرت سے رکھتے تھے۔ بعض اوقات تین تین دن کا فاقہ آ جاتا تھا۔

نام و نمود اور شہرت سے سخت اجتناب تھا۔ چونکہ دنیا سے دل برداشتہ تھے اس لئے لوگوں سے ملنے جلنے سے بہت گھبراتے تھے۔ مستور الحالی کے باوجود ان کے کمالات روحانی ایسے نہیں تھے جو لوگوں سے مخفی رہ سکیں۔ اہل دل ان کے مقام و مرتبہ سے آگاہ ہو کر ملاقات کے خواہاں ہوتے۔ آپ فرماتے کہ میں ایک ضعیف انسان ہوں آپ لوگ کیوں میرے پیچھے آتے ہیں۔ اگر کسی کو مجھ سے کوئی ضرورت ہو تو وہ عشاء کی نماز کے بعد مجھ سے مل لیا کرے۔ باوجود عزلت گزینی کے وہ اعلائے کلمۃ الحق سے باز نہیں رہتے تھے۔ لوگوں کو برے کاموں سے روکتے اور اسوۂ حسنہ کی پیروی کی تلقین کرتے تھے۔ ان کی حق گوئی اور بے باکی نے کئی لوگوں کو ان کا دشمن بنا دیا تھا۔ لیکن وہ فرماتے تھے کہ خدا کی قسم ان لوگوں کی دشمنی مجھ کو حق گوئی سے کبھی نہیں روک سکتی۔

حضرت اولیسؑ نے اکابر صحابہؓ سے سرور کونینؑ کی احادیث سنیں، لیکن ان کو محدث اور عالم مشہور ہونا پسند نہیں تھا اس لئے کسی حدیث کی روایت کرنے سے ہمیشہ محترز رہے۔

سرور کونینؑ نے ”نفس امارہ“ کے خلاف لڑائی کو جہاد اکبر قرار دیا ہے۔ خواجہ اولیس قرنیؒ اس جہاد اکبر میں تو ساری عمر مصروف رہے لیکن اس کے علاوہ راہِ حق میں وہ جہاد بالسیف کے ثواب عظیم سے بھی محروم نہیں رہے۔ ایک روایت سے معلوم ہوتا ہے کہ آذربائیجان پر جب اسلامی لشکر حملہ آور ہوا تو مجاہدین میں حضرت اولیس قرنیؒ بھی شامل تھے، اسی موقع پر حضرت عمر فاروقؓ سے ان کی ملاقات ہوئی۔

حضرت عمر فاروقؓ سے ملاقات حضرت اولیس قرنیؒ کی زندگی کا اہم واقعہ ہے۔ کتب سیر و تاریخ میں اس ملاقات کا حال مختلف طریقوں سے بیان کیا گیا ہے۔ ہم نے صحیح مسلم کی روایت کو ترجیح دی ہے۔ پیچھے ذکر کیا جا چکا ہے کہ سرورِ دو عالمؐ نے حضرت عمر فاروقؓ کے سامنے ایک موقع پر حضرت اولیس قرنیؒ کی کچھ نشانیاں بیان فرمائی تھیں۔ اس کے بعد حضرت عمر فاروقؓ ہمیشہ حضرت اولیس قرنیؒ کی جستجو میں رہتے تھے۔ آپؓ کے عہد خلافت میں ایک دفعہ یمن سے مجاہدین کی ایک جماعت مدینہ منورہ پہنچی کہ مرکز خلافت کی ہدایات لے کر افواج اسلام میں شامل ہو جائیں جو عراق، عجم، ایران، شام وغیرہ میں مصروف جہاد تھیں۔ امیر المؤمنینؑ کو یمنی مجاہدین کی آمد کی اطلاع ملی تو آپ ان کے پاس تشریف لے گئے اور اولیسؑ کا پتہ پوچھنے لگے۔ لوگوں نے بتایا تو آپ سیدھمان کے پاس تشریف لے گئے اور پوچھا کیا تم اولیس بن عامر ہو۔ انہوں نے اثبات میں جواب دیا تو دریافت کیا ”کیا تمہاری والدہ ہیں؟“ حضرت اولیسؑ نے کہا۔ ”ہاں“۔ اس کے بعد حضرت عمر فاروقؓ نے جو کچھ رسول اکرم ﷺ سے حضرت اولیسؑ کی نسبت سنا تھا بیان کیا۔ سب نشانیاں ان میں موجود تھیں پھر حضرت فاروقؓ ان سے دعائے مغفرت کے طالب ہوئے۔ حضرت اولیسؑ نے ان کے حق میں دعائے مغفرت کی۔ پھر امیر المؤمنینؑ نے ان سے پوچھا کہ اس کے بعد آپ کا ارادہ کہاں قیام کرنے کا ہے۔ حضرت اولیسؑ نے جواب دیا کہ کوفہ جاؤں گا۔ امیر المؤمنینؑ نے فرمایا میں چاہتا ہوں کہ کوفہ کے عامل کو آپ کے مقام و مرتبہ سے آگاہ کر دوں تاکہ وہ آپ کے حسبِ مرتبہ

سلوک کرے۔ حضرت اولیسؑ نے جواب دیا۔ ”نہیں نہیں اے امیر المؤمنین، میں جس حال ہوں اسی میں رہنا پسند کرتا ہوں۔ خواص کی بجائے عوام ہی میرے ساتھی ہیں اور میں انہیں میں رہنا چاہتا ہوں۔“

دوسرے سال حج کے موقع پر کوفہ کا ایک معزز شخص مکہ معظمہ آیا۔ حضرت عمر فاروقؓ نے اس سے خواجہ اولیس قرنیؑ کا حال پوچھا اس نے بتایا کہ وہ ایک بوسیدہ اور خستہ حال مکان میں رہتے ہیں اور نہایت عسرت کی حالت میں زندگی گزارتے ہیں۔

حضرت عمر فاروقؓ نے اس شخص کو حضرت اولیسؑ کی رفعتِ شان سے آگاہ کیا اور ان کی نسبت رسول اکرمؐ کے ارشادات سنائے۔ وہ کوفہ جا کر حضرت اولیسؑ کی خدمت میں حاضر ہوا اور اپنے حق میں دعا کا خواستگار ہوا۔ حضرت اولیسؑ نے فرمایا: ”تم حج بیت اللہ سے مشرف ہو کر واپس آئے ہو اس لئے مجھے تمہاری دعا کی ضرورت ہے۔“

پھر پوچھا: ”کیا تمہاری امیر المؤمنین عمر فاروقؓ سے ملاقات ہوئی تھی۔“ اس نے اثبات میں جواب دیا۔ اس کے بعد حضرت اولیسؑ نے اس شخص کے لئے دعائے مغفرت کی۔ (باقی آئندہ)

(یہ تیرے پراسرار بندے)

کمزوروں کے ساتھ احسان کرنا برکت کا ذریعہ ہے

دلیل: امام بخاری نے مصعب بن سعدؓ سے روایت نقل کی ہے کہ سعدؓ نے خیال کیا کہ انہیں اپنے سے کمزور لوگوں پر فوقیت ہے تو اس پر رسول اللہ ﷺ نے فرمایا:

”هَلْ تَنْصُرُونَ وَتَرْزُقُونَ إِلَّا بضعفائکم۔“ (صحیح البخاری ۱۷۹/۱۳)

ترجمہ: ”تمہاری مدد اور تمہیں رزق تو تمہارے کمزوروں ہی کی وجہ سے ملتا ہے۔“

ضروری مسائل

تیمم کرنے کا طریقہ

حکیم الامت مجدد المملت حضرت مولانا محمد اشرف علی تھانوی نور اللہ مرقدہ

تیمم کرنے کا طریقہ یہ ہے کہ دونوں ہاتھ پاک زمین پر مارے اور سارے منہ کو لے لیوے پھر دوسری دفعہ زمین پر دونوں ہاتھ مارے اور دونوں ہاتھوں پر کہنیوں سمیت ملے۔ چوڑی کنگن کے درمیان اچھی طرح ملے اگر اسکے گمان میں ناخن برابر بھی کوئی جگہ چھوٹ جاوے گی تو تیمم نہ ہوگا۔ انگوٹھی چھلتے اتار ڈالے کہ کوئی جگہ چھوٹ نہ جاوے اور انگلیوں میں خلال کرے جب یہ دونوں چیزیں کر لیوے تو تیمم ہو گیا۔

مسئلہ:- مٹی پر ہاتھ مار کر ہاتھ جھاڑ ڈالے کہ ہاتھوں اور منہ پر بھسوت نہ لگ جاوے۔

مسئلہ:- زمین کے سوا اور جو چیز مٹی کی قسم سے ہو اس پر بھی تیمم درست ہے جیسے مٹی، ریت، گچ پھر چونا، ہر تال، سرمہ، گیر و غیرہ اور جو چیز مٹی کی قسم نہ ہو اس سے تیمم درست نہیں جیسے سونا چاندی، رانگا، گیہوں، لکڑی، کپڑا، اناج وغیرہ ہاں اگر ان چیزوں پر گرد اور مٹی لگی ہو اس وقت البتہ ان پر تیمم درست ہے۔

مسئلہ:- جو چیز نہ تو آگ میں جلے اور نہ گلے وہ چیز مٹی کی قسم سے ہے اس پر تیمم درست ہے اور جو چیز جل کر راکھ ہو جاوے یا گل جاوے اس پر تیمم درست نہیں، اسی طرح راکھ پر بھی تیمم درست نہیں۔

مسئلہ:- اگر پتھر پر بالکل گرد نہ ہو تب بھی تیمم درست ہے، اگر پانی سے خوب دھلا ہوا ہو تب بھی درست ہے ہاتھ پر گرد کا لگنا کچھ ضروری نہیں اسی طرح پکی اینٹ پر بھی۔

مسئلہ:- اگر زمین پر پیشاب وغیرہ کوئی نجاست پڑ گئی اور دھوپ سے سوکھ گئی اور بدبو بھی جاتی رہی تو وہ زمین پاک ہو گئی نماز اس پر درست ہے لیکن اس پر تیمم درست نہیں جب معلوم ہو کہ یہ زمین ایسی ہے اور اگر معلوم نہ ہو تو وہم نہ کرے۔

الہی لا تعذبنی

خداوند! میں سرتاپا خطا ہوں ☆ اسیرِ منجہ جرم ہوں
فقیر و خاکسار و بے نوا ہوں ☆ براہوں پر ترے در کا گدا ہوں

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

الہی تو رحیم بے کساں ہے ☆ الہی تیری رحمت بے کراں ہے
الہی تو ہی خلاقِ جہاں ہے ☆ الہی تجھ پہ صدقے دل و جاں ہے

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

اسیرِ دام ہوں جرم و خطا کا ☆ ہے کیا کہنا ترے لطف و عطا کا
الہی عبدک العاصی انا کا ☆ مقرب الذنوب قد دعا کا

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

الہی مجھ پہ رحمت کی نظر کر ☆ مرے عیبوں سے یارب درگزر کر
شبِ تاریکِ دل میں تو سحر کر ☆ کرم گستر ہے تو اور بندہ پرور

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

سوا تیرے نہیں ہے کوئی میرا ☆ مری جاں بھی ہے تیری، دل بھی تیرا
یہ بختی نے آکے دل کو گھیرا ☆ ہے اف سایا گناہوں کا گھنیرا

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

بقا تجھ کو ہے حاصل میں ہوں فانی ☆ ترے قبضے میں میری زندگانی
ندامت سے ہوں یارب پانی پانی ☆ خدایا میں ترا بندہ ہوں ثانی

إِلٰهِي لَا تُعَذِّبْنِي فَإِنِّي
مُقَرَّبٌ بِالذِّئْقَدْ كَانَ مِنِّي

حضرت مولانا محمد ثانی حسنی رحمۃ اللہ علیہ

میں ہو اور اسکے ملازم اس کو پانی نہ دیں یا کوئی شخص کہے کہ اگر وضو کرے گا تو مار ڈالوں گا تو اس تیمم سے جو نماز پڑھی جب پانی ملے گا تو جو نماز پڑھی گئی ہے اس کو پھر سے دہرانا پڑے گا۔
مسئلہ:- اسی طرح اگر پانی اور وہ چیزیں جن پر تیمم کیا جاتا ہے نہیں ملتیں اور ریل میں اکثر ایسا اتفاق ہو جاتا ہے، تو بلا طہارت نماز پڑھ لینا جائز ہے مگر اس نماز کو بھی پھر سے پڑھنا پڑے گا۔
(بہشتی ثمر حصہ اول)

☆ ایک راہب کی شہادت

حضرت ابان ابن سعید رضی اللہ عنہ، حضور اکرم ﷺ کے نسب ہی سے تعلق رکھتے تھے، عبد مناف سے یہ جڑ جاتے ہیں، اسلام سے پہلے ملک شام کا تجارتی سفر کیا۔ ایک راہب سے ملاقات ہوئی اس سے پوچھا کہ ہمارے خاندان میں ایک آدمی ہیں جو پیغمبر ہونے کا دعویٰ کرتے ہیں راہب نے پوچھا کہ ان کا نام کیا ہے۔ ابان نے کہا ”محمد“
راہب نے کہا میں ان کا حال بیان کرتا ہوں سنو!
یہ کہہ کر راہب نے حضور اکرم ﷺ کے صفات، عمر اور نسب بیان کیا۔ ابان نے کہا بالکل وہ ایسے ہی ہیں۔ تب راہب نے پیشین گوئی کی کہ اللہ کی قسم سارے عرب پر ان کا غلبہ ہوگا۔ پھر ساری زمین انہی کی ہوگی، انہیں میرا سلام پہنچانا۔ (اسد الغابہ، صفحہ: ۵۹)

☆ مدینہ کے اولین دو مسلمان وارد

مدینہ سے دو آدمی مکہ مکرمہ عبد بن ربیعہ سے ملنے گئے درمیان میں رسول اللہ ﷺ کے متعلق چند باتیں سنیں کہ پہلے دربار رسالت میں پہنچے۔ آپ نے ان کو اسلام کی دعوت دی اور قرآن پر ہر کر سنایا تو دونوں مسلمان ہو گئے پھر عبد وغیرہ کے پاس کہیں نہیں گئے اور سیدھے مدینہ واپس ہو گئے۔ یہ مدینہ میں داخل ہونے والے پہلے مسلمان تھے۔ ان حضرات کا نام تھا۔
(۱) اسعد بن زرارۃ (۲) ذکوان بن عبد قیس

گناہ کے نقصانات

چوتھا نقصان۔ گناہ کرنے سے رزق میں کمی ہو جاتی ہے۔ (باقی آئندہ)

چند گناہ کبیرہ جن پر وعیدیں آئی ہیں۔ جو بغیر توبہ کے معاف نہیں ہوتے اور ایک گناہ بھی جہنم میں لے جانے کے لئے کافی ہے۔

(۲۲) کسی جاندار کی تصویر بنانا

(۲۳) کسی کی زمین پر مورثی کا دعویٰ کرنا

(۲۴) ہٹے کٹے کو بھیک مانگنا

(۲۵) داڑھی مونڈوانا یا ایک مشمت سے کم پر کتر وانا۔

(۲۶) کافروں اور فاسقوں کا لباس پہننا

(۲۷) مردوں کو عورتوں کا لباس پہننا

(۲۸) عورتوں کو مردوں کا لباس پہننا (باقی آئندہ)

۲۔ الایمان بالملئکۃ

فرشتوں کے بارے میں عقیدے

نظر فرمودہ محی السنۃ حضرت مولانا شاہ ابرار الحق صاحب قدس سرہ

عقیدہ ۵ : حضرت جبریل علیہ السلام اللہ تعالیٰ کی کتابیں، احکام و پیغام نبیوں اور رسولوں کے پاس لاتے تھے، حضرت میکائیل علیہ السلام بارش کا انتظام اور مخلوق کو روزی پہنچانے کے کام پر مقرر ہیں، حضرت اسرافیل علیہ السلام کے ذمہ قیامت کے دن صور پھونکنے کا کام ہے، حضرت عزرائیل علیہ السلام مخلوق کی جان نکالنے پر مقرر ہیں۔

عقیدہ ۶ : اللہ تعالیٰ نے کچھ مخلوقات آگ سے پیدا کر کے ان کو ہماری نظروں سے چھپا دیا ہے ان کو ”جن“ کہتے ہیں، ان میں مرد اور عورت بھی ہوتے ہیں اولاد بھی ہوتی ہے، اچھے اور برے سب طرح کے ہوتے ہیں، ان میں سب سے زیادہ مشہور شریر ابلیس یعنی شیطان ہے۔

عقیدہ ۷ : شیطان انسان کا دشمن ہے، اس کا کام ہے بہکانا، کسی پر بھی اس کو زور زبردستی کا اختیار نہیں، وہ ہر وقت انسان کو سیدھے راستے سے ہٹانے کی فکر اور کوشش میں لگا رہتا ہے، لیکن جس پر اللہ کا فضل ہو وہ اس کے بہکاوے سے محفوظ رہتے ہیں۔

(اسلامی عقائد)

اغراض و مقاصد

مقامی مجلس دعوة الحق

- الحمد للہ شروع ہی سے باہم مشوروں کے ساتھ شہر کے اندر مجلس یہ خدمات انجام دے رہی ہے
- (۱) شہر کی مساجد میں ائمہ مساجد کے ذریعہ نماز کے بعد ایک منٹ کا مدرسہ سنانا۔
- (۲) شہر کے اطراف و نواح کے علاقوں میں ہر پیر بعد نماز عصر مجلس کے علماء و اراکین گشت کے ذریعہ گھر گھر پہنچ کر ایک گناہ کا نقصان اور ایک طاعت کا فائدہ بتانا پھر بعد نماز مغرب مسجد میں مردوں کو جوڑ کر علمائے کرام کے بیانات کا نظم اور نماز کی عملی مشق کا اہتمام کرنا۔
- (۳) ہر قمری مہینہ کے آخری اتوار کو شہر کی دو تین مساجد میں اکثر بیرونی اکابر علماء اور کبھی حسب ضرورت مقامی علمائے کرام کے اصلاحی مواعظ کا نظم کرنا۔
- (۴) قرآن کریم اور دینی کتابوں کے بوسیدہ پرزوں کو اہتمام و احترام کے ساتھ کہیں دفن کر نیکی غرض سے جا بجا پلاسٹک بلیکٹوں کا انتظام کرنا۔
- (۵) جن مساجد میں قرآن بغیر جزدان کے رکھے ہوئے ہوتے ہیں وہاں جزدانوں کا انتظام کرنا۔
- (۶) ہفتہ میں دو دن مؤذن حضرات کو جوڑ کر اذان و اقامت کی اصلاح اور عملی مشق کرانا۔
- (۷) مجلس دعوة الحق کے دستور کے مطابق لڑکوں اور لڑکیوں کی صحیح قرآنی تعلیم کے لئے مدارس کا قیام اور نظم کرنا۔
- (۸) اسی مقصد کے تحت تعلیم بالغان کا جزوقتی نظم بھی جاری ہے۔
- (۹) حضرات اکابرین کے مواعظ و ملفوظات کے منتخب کتابچے ہر ماہ شائع کر کے گھر گھر تقسیم کرنا۔
- (۱۰) قمری حساب سے محرم میں اسلامی کیلنڈر شائع کرنا۔
- (۱۱) ان تمام امور کی باقاعدہ ترتیب و تعمیل کیلئے مستقل دفتر موجود ہے جہاں دو علماء اس غرض سے متعین ہیں کہ پوری کارروائی کو تحریراً محفوظ کریں اور مجلس کے ماہانہ اجلاس میں طے شدہ امور کو عملی جامہ پہنائیں۔

DAWAT-UL-HAQ

43 Mulla Street, Pernambut - 635810.

E-mail: dawathulhaq@rediffmail.com Phone: 04171-231292

FOR PRIVATE CIRCULATION ONLY

جواہر حکمت

ہم تم ہی بس آگاہ ہیں اس رابطہ خفی سے
معلوم کسی اور کو یہ راز نہیں ہے

تم سا کوئی ہمد کوئی و مساز نہیں ہے
باتیں تو ہیں ہر دم مگر آواز نہیں ہے

(حضرت خواجہ عزیز الحسن مجذوب رحمۃ اللہ علیہ)

